

ትምህርት ዘጠኝ

አንደኛ ቀን፡-

የመንፈስ ቅዱስ አማኞችን ወደ እግዚአብሔር ፈቃድ የመምራት አገልግሎት

1ኛ ጥያቄ፡- ሀ) ከእግዚአብሔር ጋር በአንድ ቤት ውስጥ የምንኖር ቢሆን ኖሮ ኑሮአችን ምን ይመስል ነበር? ለ) ተግባራችንና አኗኗራችን እንዴት ይለወጥ ነበር? ሐ) 1ኛ ቆሮ. 3፡16፥ 6፡19 ተመልከት። ከእግዚአብሔር ጋር የምንኖረው በምን ዓይነት መንገድ ነው?

በፈለግነው ሰዓት በፊቱ ለመቅረብና የፈለግነውን ለመጠየቅ ቀጠሮ ሳያስፈልገን በአንድ ንጉሥ ቤት ውስጥ እንደምንኖር አድርገን እናስብ። የዓለም ሁሉ ንጉሥ ጓደኞችን ፥ አማካሪያችንና፥ የሚወድደን አባታችን መሆኑን በዓይነ ሕሊናችን እንመልከት። የንጉሥ ሥልጣን በጨመረ ቁጥር ያለን ጥቅምም ይጨምራል።

በአዲስ ኪዳን ውስጥ እንደሚኖር ክርስቲያን ይህ የምንጠቀመው መብታችን ነው። በልባችን ህልውናውን በመሠረተው በእግዚአብሔር መንፈስ ቅዱስ አማካኝነት፥ እግዚአብሔር አብ በልባችን ይኖራል። አካላችን አሁን ማደሪያው፥ ቤተ መቅደሱ ሆኗል። ልባችን ዙፋኑ ሆኗል። በምንፈልገው በቀኑ በማንኛውም ሰዓት ወደ እርሱ ልንቀርበውና የምንፈልገውን ሁሉ ልንጠይቀው እንችላለን። ለእኛ እርሱ የሚፈልገውን ነገር ሁሉ ሊያደርግልን ሙሉ ኃይል አለው። አንዳችም የሚያቅተው ነገር የለም። ከጠላቶቻችን የትኛውም ቢሆን ከእርሱ የሚበልጥ ኃይል የለውም። እኛ ልጆቹ ስለሆንን መንግሥቱንና ብልጽግናውን ሁሉ እንወርሳለን።

አስደናቂ የሆነ መብት ልናገኝ የቻልነው እንዴት ነው? የመንፈስ ቅዱስ ሥራ ነው። ይህ ኃጢአተኛ የሆነ ድንኳን አካላችንን አንጽቶ የእግዚአብሔር ቤተ መቅደስ ያደርገናል። ይህ መንፈስ ቅዱስ በኢየሱስ ክርስቶስ አካል ውስጥ በሚጨምረን ወቅት በእኛና በእግዚአብሔር መካከል ከሚፈጠረው አዲስ ግንኙነት የሚመነጭ ነው።

በትምህርት 6 በኢየሱስ ክርስቶስ እንዳመንን መንፈስ ቅዱስ አስደናቂ ሥራውን በሕይወታችን እንደሚጀምር ተምረናል። ይህን ሥራ በተለያዩ በርካታ መንገዶች መግለጽ ይችላል። ድነናል፥ ተዋጅተናል፥ ነጽተናል፥ ታትመናል፥ ደግሞም ሕይወታችንን መኖሪያ የሚያደርገው መንፈስ ቅዱስ ተሰጥቶናል። ነገር ግን በሕይወታችን የተፈጸመውን ለመግለጽ ደንበኛው መንገድ፡ ከኢየሱስ ክርስቶስ ጋር ባለን ግንኙነት ምን እየተፈጸመ እንዳለ ማየቱ ነው። በመጀመሪያ፡ ልክ እንደ ዳንን «በክርስቶስ አካል» ውስጥ እንጨመራለን። መንፈሳዊ በረከቶቻችን ሁሉ የተገኙት «በክርስቶስ» ውስጥ ነው።

2ኛ ጥያቄ፡- ኤፌ. 1:3-2:22 አንብብ። ሀ) «በእርሱ» ወይም «በክርስቶስ» የሚለው ቃል ስንት ጊዜ ተጠቅሷል? ለ) በክርስቶስ በመሆናችን የእኛ የሚሆኑትን በረከቶች ጥቀስ።

በሁለተኛ ደረጃ፡ በአቋም በክርስቶስ ውስጥ ከሆንንበት ቅጽበት ጀምሮ መንፈስ ቅዱስ የክርስቶስን መልክ የምንመስልበትን ለውጥ ማከናወን ይጀምራል። ይህ ማለት መንፈስ ቅዱስ በሕይወታችን መሥራት ይጀምራል (ሮሜ. 8:29፤ ፊልጵ. 3:21)። በብዙ መንገዶች ክርስቶስን መምሰል እንጀምራለን። በመጀመሪያ፡ በባሕርይ ክርስቶስን እንመስላለን። የበለጠ ቅዱስ ፡ ጻድቅ ፡ አፍቃሪና ታማኝ እንሆናለን። በሁለተኛ ደረጃ፡ በተግባራችን የበለጠ ክርስቶስን እንመስላለን። በክርስቶስ አካል ውስጥ ላሉ ሌሎች ወገኖቻችን በመንፈሳዊ ስጦታዎቻችን አማካኝነት ደግሞ በዓለም ላሉት የምናደርጋቸው ነገሮች ኢየሱስ በምድር ላይ በነበረበት ጊዜ ያደረጋቸው ናቸው። ሦስተኛ፡ ለዓለም ክርስቶስን የምንወክል እንሆናለን። እንደ ክርስቶስ አምባሳደር የእርሱ አፈ ቀላጤዎች እንሆናለን (2ኛ ቆሮ. 3:18፤ 5:18-20)።

ሦስተኛ፡ መንፈስ ቅዱስ በመጨረሻ ፍጹም፡ የበሰልንና ኢየሱስ ክርስቶስን በሁሉ መንገድ የምንመስል በምንሆንበት ሂደት ውስጥ ያሳልፈናል። ሂደቱ ወደ ሚጠናቀቅበት ወደ መንግሥተ ሰማያት ይወስደናል። በመስተዋት አምላካችንን እንደምናይ በመንግሥተ ሰማያት ኢየሱስ ክርስቶስን እንመስላለን።

3ኛ ጥያቄ፡- ትምህርት 6ን ተመልከትና አንድ ሰው ለመጀመሪያ ጊዜ ሲያምን መንፈስ ቅዱስ የሚያደርጋቸውን የተለያዩ ነገሮች ዘርዝር።

በትምህርት 6 አንድ ሰው በክርስቶስ አምኖ የእግዚአብሔር ልጅ በሚሆንበት ጊዜ መፈስ ቅዱስ በሕይወቱ ስለሚሠራቸው በርካታ የተለያዩ ሥራዎች አጥንተናል። የመንፈስ ቅዱስ አንዱ አገልግሎት <ማጥመቅ> እንደሆነም ተመልክተናል። ይህ የውጋ ጥምቀት አይደለም። ይልቁኑ የመንፈስ ቅዱስ ጥምቀት ነው። መንፈስ ቅዱስ እያንዳንዱን ክርስቲያን ማደሪያው በማድረግ የክርስቶስ አካል ወደ ሆነችው የዓለም አቀፍ ቤተ ክርስቲያን የሚጨምርበት አገልግሎት ነው። የመንፈስ ቅዱስ ጥምቀት በተለያዩ የክርስቲያን ቡድኖች ጽኑ ክርክርን ያስነሣ ለመሆኑ ባለፉት ሁለት ትምህርቶቻችን ተመልክተነዋል። መንፈስ ቅዱስ ክርስቲያኖችን ሁሉ ለአንዴና ለሁሉ ጊዜ በክርስቶስ አካል ውስጥ የመጨመር አገልግሎቱን ስናይ ከአዲስ ኪዳን መረጃዎች አንፃር እውነትነቱ የበለጠ የሚያመዝን ነው። ከዚህ በተነጻጸሪ የመንፈስ ቅዱስ ሙላት አገልግሎት ግን እራሳቸውን በሰጡ ክርስቲያኖች ሕይወት መንፈስ ቅዱስ የበላይነት የሚወስድበትና ለአምልኮና ለአገልግሎት ኃይልን እንዲሰጡ የሚያደርግበት ተደጋጋሚ ድርጊት ነው።

(ማስታወሻ፡- ክርስቲያኖች የሚሰባሰቡበት ሕንፃ፡ በሚለውና ከየትኛውም ክፍለ እምነት ኢየሱስን እንደ አጻኛቸው በትክክል የተቀበሉ ክርስቲያኖች፡ የክርስቶስ አካል በሆነችው ዓለም አቀፍ ቤተ ክርስቲያን ውስጥ ታቅፈው

በአካባቢያቸው የሚመሠርቱት ኅብረት በመባል በሚሰጠው የቤተ ክርስቲያን ትርጉም መካከል ያለውን ልዩነት በአጸምሮአችን መያዝ ጠቃሚ ነው። በአዲስ ኪዳን <ቤተ ክርስቲያን> የሚለው ቃል ሁልጊዜ የሚያመለክተው ክፍለ እምነታዊ መሠረታቸው ሳይታሰብ በኢየሱስ ክርስቶስ ያመኑ ሰዎችን ሁሉ ነው።)

በዚህ ሳምንት መንፈስ ቅዱስ ክርስቲያኖች ኢየሱስ ክርስቶስን እየመሰሉ እንዲሄዱ በሚያደርግበት የመለወጥ ሂደት ውስጥ ከሚሰጣቸው የተለያዩ አገልግሎቶች በአንዳንዶቹ ላይ እናተኩራለን።

4ኛ ጥያቄ፡- የሚከተሉትን ጥቅሶች ተመልከት። የሐዋ. 8:29፥ 10:19፥ 11:12፥ 15:28፥ 16:6፥ 20:22፤ ሮሜ 8:14፤ 1ኛ ቆሮ. 2:10። ሀ) በእያንዳንዱ ጥቅስ ላይ የተጠቀሰውን የመንፈስ ቅዱስ አገልግሎት ተናገር። ለ) ይህ አገልግሎት ምን ምን እንደሚያጠቃልል አጭር መግለጫ ስጥ። ሐ) ይህን አገልግሎት በሕይወትህ ውስጥ ያስመሰክርኸው እንዴት ነው?

5ኛ ጥያቄ፡- ሀ) አንዲት ውብ ወጣት እንደተዋወቅህና ልታገባት እንዳሰብክ ገምት። ይህ የእግዚአብሔር ፈቃድ መሆኑንና አለመሆኑን በምን ታውቃለህ? ለ) ሰዎች ብዙ ጊዜ ለሕይወታቸው የእግዚአብሔር ፈቃድ ምን እንደሆነ ለማወቅ የሚፈልጉባቸውን ሌሎች ሁኔታዎች ጥቀስ። ሐ) ክርስቲያኖች የእግዚአብሔርን ፈቃድ ለማወቅ የሚጠቀሙባቸውን የተለያዩ ነገሮች ጥቀስ።

በታሪክ ሁሉ እግዚአብሔር ፈቃዱን ለሕዝቡ ገልጿል። በብሉይ ኪዳን ዘመን አንዳንድ ጊዜ ለሰዎች ሕልሞችንና ራእዮችን ይሰጥ ነበር። ነቢያትን ይልክ ነበር። ለሰዎች በቀጥታ ወይም በተጻፈው ቃሉ አማካይነት ይናገር ነበር። ኢየሱስ ቆይቶ መንፈስ ቅዱስ በእነርሱ ውስጥ ለመኖር በሚመጣበት ወቅት ወደ እውነት ሁሉ እንደሚመራቸው ለደቀ መዛሙርቱ ተስፋ ሰጣቸው (ዮሐ. 16:13)። ከጴንጠቆስጤ ዕለት ጀምሮ እግዚአብሔር ለልጆቹ በሕይወታቸው ውስጥ የሚኖረውን መንፈሱን ሰጥቶአቸዋል። የእግዚአብሔርን ልጆች ወደ እግዚአብሔር ፈቃድ መምራት የመንፈስ ቅዱስ አንዱ ኃላፊነት ነው።

የሐዋርያት ሥራ መጽሐፍ መንፈስ ቅዱስ በመጀመሪያው ክፍለ ዘመን ቤተ ክርስቲያን ሰዎች የመራበትን የተለያዩ መገዶች ያሳየናል። ለምሳሌ፡- መንፈስ ቅዱስ ለፊልጶስ በቀጥታ በመናገር ትእዛዝን ሰጥቶታል (የሐዋ. 8:29)። የተናገረው በሚሰማ ድምፅ ይሁን አይሁን አናውቅም። ይህ በመንፈስ ቅዱስ ለተሞላው ሰው የሚገባው በልብ ውስጥ በፀጥታ የተነገረ የመንፈስ ቅዱስ ድምፅ ሊሆን ይችላል። መንፈስ ቅዱስ ጴጥሮስ ምን ማድረግ እንዳለበት ራእይን በማሳየትና በራእዩ ውስጥ ድምፁን በማሰማት ነገረው (የሐዋ. 10:9-19)። በኢየሩሳሌም የነበሩ መሪዎች የብሉይ ኪዳን ሕግን በመጠበቅና በአሕዛብ ደኅንነት መካከል ስላለው ግንኙነት በሚከራከሩበት ወቅት በንግግራቸው ውስጥ መንፈስ ቅዱስ መገኘቱንና ወደ ትክክለኛ ውሳኔም እንደ መራቸው ተገነዘቡ። ይህን እንዴት እንዳወቁ እርግጠኞች አይደለንም፤ ምናልባት ግን መንፈስ ቅዱስ በመካከላቸው

በፈጠረው የመንፈስና የአእምሮ አንድነት ሊሆን ይችላል (የሐዋ. 15:28)።
ጳውሎስ በአንዳንድ የእስያ ክፍሎች ወንጌልን ሊሰብክ አስቦ በተዘጋጀበት
ጊዜ መንፈስ ቅዱስ እንደ ከለከለው ተጽፎአል (የሐዋ. 16:6)። መንፈስ
ቅዱስ ጳውሎስ ወደ አንድ ቦታ እንዳይሄድ በምን መንገድ እንደ ገለጸለት
አናውቅም። ምናልባትም ከዚያ ቀጥሎ እንዳየው ዓይነት በራእይ ሊሆን
ይችላል። ምናልባትም ሁኔታዎች ትክክል ስላልነበሩ ወደዚያ ስፍራ መሄዱን
እግዚአብሔር እንዳልፈቀደ ጳውሎስ ተረድቶት ይሆናል። ምናልባትም
እግዚአብሔር ለልቡ ተናግሮት ይሆናል። በተጨማሪ መንፈስ ቅዱስ
ሐዋርያት በምን መንገድ መሄድ እንዳለባቸው በእግዚአብሔር ቃል
አማካኝነት ይናገራቸው ነበር (የሐዋ. 1:16-22)። ነቢያትንም በተለያዩ
መንገዶች ተጠቅሞባቸዋል (የሐዋ. 11:27-28)።

ብዙ ጊዜ ክርስቲያኖች ከሚጠይቋቸው ጥያቄዎች አንዱ «የእግዚአብሔርን
ፈቃድ እንዴት አውቃለሁ?» የሚለው ነው። አንዳንድ ጊዜ እግዚአብሔር
ከሰማይ «መንገዱ ይህ ነው በዚህ ተመላለስ» የሚል ድምፅ እንዲያሰማን
እንመኛለን። እግዚአብሔር አንዳንድ ጊዜ እንደዚህ ሊያደርግ ይችላል፤ ግን
ብዙ ጊዜ አይደለም። ታዲያ እግዚአብሔር ፈቃዱን ለእኛ የሚያሳውቀው
እንዴት ነው? የእግዚአብሔር ፈቃድ ስንልስ ምን ማለታችን ነው?

ስለ እግዚአብሔር ፈቃድ ስንነጋገር ስለ ሦስት ነገሮች መናገራችን ነው።
በመጀመሪያ፣ ነገሮችን ሁሉ የሚቆጣጠርና የሚመራ የእግዚአብሔር ሉዓላዊ
ፈቃድ ስለ መኖሩ ነው። ከመጽሐፍ ቅዱስ እንደምንረዳው በምድር ላይ
የሚፈጸሙ ነገሮች ሁሉ ፍቅርና ጥበብ በተሞላው በእግዚአብሔር ቁጥጥር
ሥር ናቸው። እግዚአብሔር ሳያውቀውና ሳይቆጣጠረው በምድር ላይ
የሚፈጸም አንዳችም ነገር የለም። መጽሐፍ ቅዱስ እንደሚያስተምረን
እግዚአብሔር ዓለማትንና የሰውን ልጅ ታሪክ በሙላት እርሱ ወደ ወሰነው
ፍጻሜ ይመራቸዋል። ይህ ፍጻሜ በራእይ መጽሐፍ ተገልጧል።
እግዚአብሔር ኃጢአትን ባያመጣም እንኳ ሰይጣን ኃጢአትን ከመሥራቱ
በፊት፣ አዳምና ሔዋን ኃጢአትን ከማድረጋቸው በፊት ያውቅ ነበር። ወይም
እኛ ኃጢአትን ከማድረጋችን በፊት ምን እንደሚከተል ያውቃል። ኃጢአትን
ይቆጣጠራል። የኃጢአትን ውጤት ይወስናል። ኃጢአትንና ፍሬዎቹን እኛን
ሊያስተምረንና ክርስቶስን እንድንመስል ሊያደርግ ይጠቀምበታል። መጽሐፍ
ቅዱስ ስለ እግዚአብሔር አጠቃላይ ዕቅድ የሚነግረን ብዙ ነገር ቢኖርም
እግዚአብሔር ፈቃዱን በመፈጸም በእያንዳንዱ ሁኔታ ውስጥ እንዴት
እንደሚሠራ ከእኛ የተሰወረ ምሥጢር ነው (ሞላ. 21:1፤ ዳን. 4:35፤ ኢሳ.
45:1-3፤ 3፤ 21-25፤ ሮሜ 9:19፤ ኤፌ. 1:11 ተመልከት)።

በሁለተኛ ደረጃ፣ የእግዚአብሔር የሥነ ምግባር ፈቃድ አለ። እነዚህ
እግዚአብሔር በመጽሐፍ ቅዱስ ውስጥ የሰጣቸው እግዚአብሔር ከእኛ ምን
እንደሚጠበቅና እንዴት መኖር እንዳለብን የሚገልጹና ተለይተው የሚታወቁ
ትእዛዛት ናቸው። እነዚህ የሥነ ምግባር ሕጎች እንዴት መኖር እንዳለብን
ግልጽ ትእዛዛትንና አጠቃላይ መመሪያዎችን የሚሰጡ ሲሆን በእያንዳንዱ
ሁኔታ ውስጥ ምን ማድረግ እንዳለብን ግን አይናገሩም (ሮሜ 2:18፤ 1ኛ
ተሰ. 5:18፤ 4:3፤ 2ኛ ቆሮ. 6:14)። ለምሳሌ፦ ከማያምኑ ጋር መጋባት

እንደሌለብን ተጽፏል። ነገር ግን መጽሐፍ ቅዱስ የትኛዋን ክርስቲያን ልጃገረድ ወይም ክርስቲያን ወንድም ማግባት እንዳለብን አይናገርም። በሁሉም ሁኔታዎች እግዚአብሔር በጥቅሉ ከእኛ የሚፈልገውን እንጂ ዝርዝሩን እንድናውቅ መጽሐፍ ቅዱስ አይረዳንም። መጽሐፍ ቅዱስ ግልጽ ስሕተት ነው ብሎ ያስቀመጠውን የእግዚአብሔር ፈቃድ ምንድን ነው ብለን መጠየቅ የለብንም።

በሦስተኛ ደረጃ፡ እግዚአብሔር ለእያንዳንዳችን በግል የሆነ ፈቃድ አለው። እነዚህ ፈቃዶች እግዚአብሔር በምድር ላይ ከማንም ለይቶ እያንዳንዳችን እንድናደርጋቸው የሚሰጠን ነገሮች ናቸው። ለእያንዳንዳችን ሕይወት ይህን ፈቃድ ደረጃ በደረጃ መግለጹ የመንፈስ ቅዱስ አገልግሎት ነው። ይህንን ለማድረግ የተለያዩ መንገዶችን ይጠቀማል (ቆላ. 1:9! 4:12! ሮሜ 12:2! ኤፌ. 6:6! ምላ. 3:5-6! መዝ. [32]:8)። ለማወቅ እጅግ አስቸጋሪ የሆነው የእግዚአብሔር ፈቃድ ገጽታ ይህ ሲሆን በተለይ ደግሞ በሕይወታችን እንደ ጋብቻ ያሉ ትላልቅ ውሳኔዎችን ለመወሰን በምንዘጋጅበት ጊዜ የሚገጥመን ነው።

ስለዚህ ስለ ሦስተኛው ዓይነት <የእግዚአብሔር ፈቃድ> ሁለት የተለያዩ ግንዛቤዎች አሉ። አንዳንድ ክርስቲያኖች ስለ እግዚአብሔር ፈቃድ ያላቸው አስተሳሰብ በጣም ጠባብ ነው። እግዚአብሔር በእያንዳንዱ ሁኔታ ውስጥ ለአንድ ሰው ያለው ፈቃድ አንድ ብቻ ነው ብለው ያምናሉ። ለምሳሌ፡- እግዚአብሔር ለአንድ ሰው እንዲያገባ የመረጠለት የትዳር ጓደኛ አንድ ሰው ብቻ ነው ይላሉ። በዓለም ላይ ካሉ ሰዎች መካከል የተመረጠለትን ሰው ለማወቅ መንፈስ ቅዱስን ማድመጥ የእያንዳንዱ ሰው ኃላፊነት ነው። ከላይ የተገለጠው አመለካከት አንድ ክርስቲያን አብዛኛውን የእግዚአብሔር ፈቃድ ለማወቅ በሚጣጣርበት ወቅት አንዳንድ ጊዜ ከባድ ጭንቀት ውስጥ ይከተዋል። እግዚአብሔር ለእኔ የሰጠው ሰው በእውነት ይህ ይሆንን? ወይስ ተሳስቼ ይሆንን? ይህን እጅግ የጠበበ የእግዚአብሔርን ፈቃድ ብስት በቀረው ዘመኔ ከእግዚአብሔር ፍጹም ምርጫ ተለይቼ የምኖረው እንዴት ነው? እነዚህና የመሳሰሉ ሌሎች ጥርጣሬዎች አእምሮውን ያስጨንቁታል።

ሌሎች ክርስቲያኖች ግን የእግዚአብሔርን ፈቃድ በስፋት ማየትን ይመርጣሉ። አንዳንድ ጊዜ እግዚአብሔር ለልጆቹ ሊያደርጉት የሚገባቸውን ነገር ነጥሎ ያመለክታቸዋል ብለው ያምናሉ። ነገር ግን ይህ እግዚአብሔር ፈቃዱን ለሕዝቡ የሚገልጥበት ልማዳዊ መንገድ ሳይሆን ልዩ መንገድ ነው። እግዚአብሔር ብዙ ጊዜ ሰፊ መመሪያዎችን በመስጠት ለእነዚህ መመሪያዎች ታዛዥ ሆነን እንድንመላለስ ነው የሚጠይቀን ይላሉ። የእግዚአብሔር ፈቃድ በአንድ ውሳኔ ላይ የማያፈናፍንና የተገደበ አይደለም። ለምሳሌ፡- ክርስቲያን እንደ መሆናችን ሌላ ክርስቲያንን ማግባት እንድንችል እግዚአብሔር ምሪትን ሰጥቶናል። የትኛዋን ክርስቲያን ማግባት እንዳለብን እግዚአብሔር አብዛኛውን ምርጫ ለእኛ ለባለቤቶቹ ትቶአል። በባሕርያቸውና በሕይወት ዓላማቸው ከእኛ ጋር የሚስማሙትን መርጠን ማግባት የምንችልበትን አእምሮ እግዚአብሔር ሰጥቶናል። ማንን እናግባ? የት እንኑር? ምን እንማር?

ምን ዓይነት ሥራ እንፈልግ? ወዘተ... ለሚሉ አብዛኛው የሕይወት ጉዳዮችና ለምንደርስባቸው ውሳኔዎች ከመጽሐፍ ቅዱስ መሠረተ-ሰፊ መመሪያ አኳያ እግዚአብሔር ነፃነት ሰጥቶናል።

ይህ አመለካከት የሚያስተምረን መንፈስ ቅዱስ የእግዚአብሔርን ፈቃድ በመግለጥ እኛን የሚመራበት አራት ዋና መመሪያዎች እንዳሉ ነው።

1. የእግዚአብሔር ቃል ላለንባቸው ሁኔታዎች አቅጣጫ የሚሰጡ የተወሰኑ የሥነ ምግባር ሕጎች (ለምሳሌ፡- በሐሰት አትመስክር) ወይም ግልጽ መመሪያዎች ስላሉ አማኞች የእግዚአብሔርን ትእዛዞች መጠበቅ አለባቸው።

2. መጽሐፍ ቅዱስ ትእዛዝ ወይም መመሪያ በማይሰጥባቸው አካባቢዎች አማኝ የራሱን ምርጫ ሊወስንና በውሳኔውም ኃላፊነቱን ሊወስድና ተግባራዊ ሊያደርግ ነፃ ነው። በእግዚአብሔር የሥነ ምግባር ሕግ ሥር የሚደረጉ ውሳኔዎች ሁሉ ተቀባይነት አላቸው።

3. የእግዚአብሔርን የሥነ ምግባር ሕግጋት የማይሸሩ ውሳኔዎችን በተመለከተ እግዚአብሔርን ለማስደሰት ከሚመነጭ ፍላጎት ጥበብ የሞላባቸውን ውሳኔዎች ለማድረግ መሻት አለብን። እግዚአብሔር የሚገደው ምን እንደምንመርጥ ብቻ ሳይሆን ከትክክለኛ አቋም በመነሣት፣ ለትክክለኛ ምክንያት ትክክለኛ ውሳኔ እንድንሰጥ ነው።

4. ክርስቲያን በውሳኔዎቹ ሁሉ በሕብዕ ለሚሠራው ሉዓላዊ የእግዚአብሔር ፈቃድ በትሕትና እራሱን የማስገዛት አቋም ሊኖረው ይገባል።

6ኛ ጥያቄ፡- ስለ እግዚአብሔር ፈቃድ ከላይ ከተጠቀሱት ሁለት አመለካከቶች የትኛውን ትመርጣለህ? ለምን?

መጽሐፍ ቅዱስ ትኩረት የሚያደርገው በመጀመሪያዎቹ ሁለት የእግዚአብሔር ፈቃድ ዓይነቶች ማለትም በሉዓላዊ የእግዚአብሔር ፈቃድና በሥነ ምግባራዊ የእግዚአብሔር ፈቃድ ላይ ነው። እግዚአብሔር በተወሰኑ ሁኔታዎች ለአማኞች የማያሻሙ መመሪያዎችን የሚሰጥ ቢሆንም፣ ይህ በሁሉም ሁኔታዎች ውስጥ ለሚሰጠን አመራር እንደ ምሳሌ ሳይሆን ልዩ ተደርጎ ነው መታየት ያለበት። እግዚአብሔር በእያንዳንዱ የሕይወት ጉዳዮችን ላይ ያለውን ፈቃድ በነፍስ ወከፍ ለማወቅ ከመጣር ይልቅ ለእግዚአብሔር ሥነ ምግባራዊ ፈቃድ ታዝዞ መኖር ላይ ማተኮር አለብን።

ሁለቱም አመለካከቶች የሚያስኬዱ ቢሆኑም እግዚአብሔር ብዙ ጊዜ ፈቃዱን የሚገልጠው አጠቃላይ መመሪያ በመስጠት መሆኑን የመጽሐፍ ቅዱስ ማስረጃ የሚያመለክት ይመስላል። እነዚህ መመሪያዎች የትኞቹ እንደሆኑ ማወቅና ለእነርሱ በመታዘዝ መኖር የእኛ ኃላፊነት ነው። የትኛውንም አመለካከት በአቋም ደረጃ ብንይዝ የእግዚአብሔርን (ፍጹም) ፈቃድ እንዳናጣ መስጋት የለብንም። ፈቃዱን እንድናውቅና በዚያ እንድንኖር ከእኛ የበለጠ ስለ እኛ እግዚአብሔር ያስባል። ስለዚህ መንፈስ ቅዱስ የእግዚአብሔርን ፈቃድ ይገልጥልናል እንጂ አይሰውረውም። ብዙ ጊዜ

ችግራችን የእግዚአብሔርን ፈቃድ ያለማወቅ ሳይሆን ለእግዚአብሔር ፈቃድ ያለመታዘዛችን ነው።

7ኛ ጥያቄ፡- ሀ) እግዚአብሔር በግልጽ እየተናገረህ ማድረግ ያቃተህን ነገሮች በዝርዝር ጻፍ። ለ) እግዚአብሔር ፈቃዱን እንዴት እንዳስታወቅህ ግለጽ።

በአንድ ሁኔታ ውስጥ የእግዚአብሔርን ፈቃድ እንዴት ማወቅ እንችላለን? የመንፈስ ቅዱስን ምሪትና እርሱን ማድመጥ መማር አለብን። ብዙ የተለያዩ የመናገሪያ መንገዶችን ሊጠቀም ስለሚችል እግዚአብሔር ሲናገረን ድምፁን ለመስማት ንቁ መሆን አለብን። ብዙ ጊዜ ሁኔታዎች አሳሳች ናቸው። ሰዎች የተሳሳተ ምክር ሊሰጡን ይችላሉ። ውስጣዊ አሳሳችንን ሁሉ ማወቅ እጅግ ከባድ ነው። እግዚአብሔር ግን በመንፈስ ቅዱስ አማካኝነት እንደሚናገረንና እንደሚመራን ቃል ገብቶልናል። ይህን የሚያደርገው እንዴት ነው? የሚጠቀመው መንገድስ ምንድን ነው? እግዚአብሔር ሲናገረን እያዳመጥን መሆናችንን እንዴት እናውቃለን? እግዚአብሔር እኛን የሚናገርባቸው የተለያዩ መንገዶች አሉ። በንቃት ከተከታተልንው ሲናገር ልናደምጠው እንችላለን። ቀጥሎ አንድ ክርስቲያን እግዚአብሔርን እንዴት እንደሚሰማና ፈቃዱን እንደሚያውቅ የሚረዱ አሳቦችን እንመለከታለን።

8ኛ ጥያቄ፡- ሀ) 1ኛ ቆሮ. 2:6-16፤ 2ኛ ሲጥ. 1:20-21ን አንብብ። መጽሐፍ ቅዱስ እንዲጻፍና ከዚያም በክርስቲያኖች እንዲታወቅ ለማድረግ መንፈስ ቅዱስ ያለውን ሚና ስለሚገልጹት ጥቅሶች እነዚህ ቃላት ምን ያሳያሉ? ለ) መንፈስ ቅዱስ የብሉይ ኪዳን መጻሕፍትን ጸሐፊዎች በመምራት ስለተጫወተው ሚና በትምህርት 3 የተማርነውን ትምህርት ከልስ።

1. እግዚአብሔር የሚናገርበትና እኛም ፍቃዱን የምናውቅበት ተቀዳሚ መንገድ መጽሐፍ ቅዱስ ነው። በትምህርት ሦስት በብሉይም ሆነ በአዲስ ኪዳን ከመንፈስ ቅዱስ አገልግሎቶች አንዱ በተለያዩ ሰዎች ልብ ውስጥ በመሥራት የሚጽፉት ነገር የእግዚአብሔር ቃል ሆኖ እንዲወጣ መምራት እንደ ነበር ተመልክተናል። የግለሰቦች ማንነትና የአጻጻፍ ስልታቸው እንደተጠበቀ ሆኖ እግዚአብሔር መንፈስ ቅዱስ የመጽሐፍ ቅዱስ ዋነኛው ደራሲ መሆኑን መጽሐፍ ቅዱስ ራሱ በተደጋጋሚ ያሳያል። መጽሐፍ ቅዱስ የሰብዓውያን ደራሲያን ውጤት ብቻ አይደለም። ይልቁኑ እያንዳንዱ የመጽሐፍ ቅዱስ መጽሐፍ ሁለት ደራሲዎች አሉት ማለት እንችላለን። በመጀመሪያ፣ ሰብዓዊው ደራሲ አለ። መጽሐፍ ቅዱስ እራሱ በተደጋጋሚ ዳዊት መዝሙር እንደ ጻፈ፣ ሙሴ ወይም ጳውሎስ ደግሞ የየራሳቸውን መጻሕፍት እንደ ጻፉ የሚናገረው ለዚህ ነው። ሁለተኛው ደግሞ፣ መለኮታዊው ደራሲ ነው። እግዚአብሔር መንፈስ ቅዱስ እያንዳንዱን ጸሐፊ እርሱ የሚፈልጋቸውን አሳቦች እንዲያስተላልፍና አሳቦቹንም ለመግለጽ የሚመርጣቸውን ቃላት እንዲጠቀም በመቆጣጠር መርቶአል።

ነገር ግን መጽሐፍ ቅዱስን መጻፍ የመንፈስ ቅዱስ ብቸኛ ሥራ አልነበረም። በዘመናት ሁሉ ውስጥ ከመንፈስ ቅዱስ ሥራዎች ዋነኛው ራሱ በጻፈው ቃል ውስጥ ያሉትን መንፈሳዊ እውነቶች ሰዎች መረዳታቸውን ማረጋገጥ ነበር። የእግዚአብሔርን ቃል ለሰዎች ግልጽ የማድረግ የመንፈስ ቅዱስ አገልግሎት <አብርሃን> ተብሎ ይጠራል። ጳውሎስ ሲናገር የእግዚአብሔር ነገር ክርስቲያን ላልሆኑ ሰዎች የተሰወረ ነው ይላል። ነገር ግን መንፈስ ቅዱስ ለእግዚአብሔር ልጆች ግልጽ ያደርግላቸዋል (1ኛ ቆሮ. 2:6-16)።

መንፈስ ቅዱስ የእግዚአብሔርን ነገሮች ግልጽ የሚያደርግልን እንዴት ነው? በመጀመሪያ ደረጃ ልንገነዘበው የሚገባን መንፈስ ቅዱስ የእግዚአብሔር ቃል ከመነሻው የተጻፈበትን ትርጉም እንደሚይቃረን ነው። በብሉይ ኪዳንና አዲስ ኪዳን ጸሐፊዎች ልብ በሚሠራበት ወቅት የሰጠው ትርጉም ለዛሬው ዘመን ትርጉም መሠረት ነው። መጽሐፍ ቅዱስን እንደ <ሰምና ወርቅ> በመቁጠር ከገሃድ ትርጉም በስተጀርባ ያለውን ስውር ትርጉም የምንፈልግ ከሆነ አደጋ ላይ እንወድቃለን። መጽሐፍ ቅዱስን በሚገባ ለመተርጎምና መንፈስ ቅዱስ ምን ለማለት እንደ ፈለገ በትክክል ለመረዳት የአተረጓጎምና የሥነ መግባቢያ ሕግጋትን በሙሉ መጠቀም አለብን። ከቃላቱ በስተጀርባ የተደበቀ ትርጉም የምንፈልግ ከሆነ አተረጓጎማችን ትክክል ስለመሆኑ የምንረዳበት መንገድ የለም። ስለዚህ ትርጉሙን በነሲብ እየገመትን ነው ማለት ነው።

በሁለተኛ ደረጃ፣ ከማያምኑ ሰዎች የተሰወረው በመጽሐፍ ቅዱስ ውስጥ የተጻፉት ቃላት ወይም ትርጉማቸው አለመሆኑን መረዳት ይገባናል። አንድ የማያምን ሰው መጽሐፍ ቅዱስን ሲያነብ የተጻፈውን ቃል ትርጉም ለመረዳት ይችላል። ነገር ግን መንፈስ ቅዱስ የሰውዬውን ዓይን ካልከፈተ በቀር ከሰውዬው የሚሰወረው ነገር ህ) እግዚአብሔር ለዓለም ሁሉ ባለው አጠቃላይ ዓላማ ውስጥ እነዚያ ቃላት እንዴት እንደሚሠሩ፣ ለ) የሚያነበው ቃል ከሕይወቱ ጋር እንዴት እንደሚዛመድና ሐ) ለቃሉ የመገዛትና በሕይወቱ ተግባራዊ የማድረግ ችሎታ ነው።

ሆኖም ግን ለክርስቲያኖች እነዚህ ሁኔታዎች ፈጽሞ የተለዩ ናቸው። በእያንዳንዱ ክርስቲያን ሕይወት ውስጥ የሚኖረው መንፈስ ቅዱስ በእርሱ የተጻፈውን ቃል ወስዶ ስለ እግዚአብሔር ዓላማዎችና መንፈሳዊ መመሪያዎች ለእግዚአብሔር ሕዝብ ማስተማር የሚፈልገውን ክርስቲያኖች እንዲረዱ ያግዛቸዋል። መንፈስ ቅዱስ እነዚህ መመሪያዎች እንዴት በሕይወቱ ተፈጻሚነት እንደሚያገኙ ለማሳየት፣ ከዚያም ሕይወቱ እንዲለወጥ እውነቶቹን ከሕይወቱ ጋር እንዲያዛምድ ለመርዳት በአማኝ ልብ ውስጥም ይናገራል። እነዚህን እውነቶች መንፈስ ቅዱስ በክርስቲያኖች ሕይወት ውስጥ ተግባራዊ እንዲያደርግ ግን ክርስቲያኖች ሁሉ መጽሐፍ ቅዱስን በጥንቃቄ ማጥናት ይጠበቅባቸዋል።

መንፈስ ቅዱስን ለመስማትና በሕይወታችን ፈቃዱ ምን እንደሆነ ለመረዳት ከፈለግን መጽሐፍ ቅዱስ በግልጽ የእግዚአብሔር ፈቃድ ነው

ብሎ የገለጠውን ለማወቅ ማጥናት ይጠበቅብናል። መጽሐፍ ቅዱስ የእግዚአብሔርን ፈቃድ ምን እንደሆነ ያለአንዳች ጥያቄ የምንረዳበት ዋና ምንጮችን ነው። በጥበብ የተሞሉ ውሳኔዎችን እንድናደርግ የሚያስችሉንን ዋና መመሪያዎች እግዚአብሔር በመጽሐፍ ቅዱስ ውስጥ አስቀምጧልናል። የእግዚአብሔርን ቃል ለማጥናት በቂ ጊዜ ሳንወስድ ቀርተን ደካማ ውሳኔዎችን ብናደርግ ጥፋቱ የእኛ እንጂ የእግዚአብሔር አይደለም።

9ኛ ጥያቄ፡- የሚከተሉትን ጥቅሶች ተመልከት። ማቴ. 10:26-39፤ የሐዋ. 20:26-35፤ ሮሜ 12:1-16፤ ኤፌ. 5:7-21፤ 1ኛ ተሰ. 4:1-12፤ 5:16-18፤ 1ኛ ጴጥ. 3:13-16። ሀ) እግዚአብሔር ፈቃዱ እንደሆነ የገለጣቸውን ነገሮች ዘርዝር። ለ) እነዚህ ነገሮች ሕይወታችንን የምንመራባቸው መሠረታዊ መመሪያዎች የሚሆኑት በምን መንገድ ነው? ሐ) የእግዚአብሔርን ፈቃድ እንድትገነዘብ የሚያደርጉህ ሌሎች መመሪያዎች የትኞቹ ናቸው?

መንፈስ ቅዱስ መጽሐፍ ቅዱስን በመጠቀም ግልጽና የማያሻማ ምሪት የሚሰጠን እንዴት ነው? የእግዚአብሔርን ቃል በምናጠናበት ጊዜ መንፈስ ቅዱስ አንድን ጥቅስ ወደ አእምሮአችን ያመጣል። ይህ ጥቅስ ከዚህ ቀደም ብዙ ጊዜ ያነበብነው ሊሆን ይችላል። እያነበብነው እያለ መንፈስ ቅዱስ ጥቅሱን ልዩ ያደርጋልናል። እግዚአብሔር ይህን ጥቅስ የሚጠቀመው አንድ እንድናውቀውና በተግባር እንድንተረጉመው የሚፈልገው ነገር በመኖሩ መሆኑን እንገነዘባለን። ቅዱሳት መጻሕፍትን በመጠቀም መንፈስ ቅዱስ «ልታድግበት የሚያስፈልግህ የሕይወት ክፍል ይህ ነው» ሊለን ይችላል። ወይም እያለፍህ ባለህበት በዚህ ሁኔታ እንድታደርገው የምፈልገው ነገር ይህ ነው ሊለን ይችላል። የእግዚአብሔርን ትርጉም በማቻቻል ሳይለወጥ እንድታደርገው የሚፈልገው ነገር ይህ ነው ሊለን ይችላል። የእግዚአብሔርን ቃል ትርጉም ሳናመቻምች መንፈስ ቅዱስ በግልጽ ይመራናል።

ሆኖም ግን ለእኛ የእግዚአብሔር ፈቃድ ናቸው ብለን የምንገምታቸውንና ነገር ግን ያይደሉትን አሳቦች በውስጡ በመጨመር እነርሱን በመደገፍ እንዲያመለከተን በማድረግ ያለአግባብ መጽሐፍ ቅዱስን እንዳንጠቀምበት መጠንቀቅ አለብን። ብዙ ክርስቲያኖች እግዚአብሔር እንዲናገራቸው ዓይኖቻቸውን ጨፍነው መጽሐፍ ቅዱስን በመክፈትና ጣታቸውን አንድ ጥቅስ ላይ በማሳረፍ የጨፈኑትን ዓይኖቻቸውን ይክፍታሉ። ከዚያም በጣታቸው የነኩትን ጥቅስ በማንበብ እግዚአብሔር እነርሱን ለመምራት የሰጣቸው እንደሆነ አድርገው ይወስዱታል። በዚህ መንገድ ምሪት ለማግኘት ስለ ሞከረ አንድ ክርስቲያን የሚነገር ታሪክ አለ። በመጀመሪያ ሙከራው መጽሐፍ ቅዱሱን ሲገልጥ «ይሁዳ ታንቆ ሞተ» የሚል ጥቅስ ያገኛል። ይህ በሚገባ ግልጽ ስላልሆነለት ሌላ ሙከራ አደረገ። ለሁለተኛ ጊዜ ጣቱ ያረፈበት ቃል «ሂድና እንዲሁ አድርግ» የሚል ነበር። ስለዚህ ያ ክርስቲያን እራሱን እንዲገድል እግዚአብሔር የፈለገ መሰለው። የእግዚአብሔርን ቃል ያለሟቋረጥ ማንበብ ልባችን በመንፈስ ቅዱስ ድምፅ ቅኝት ውስጥ እንዲገባ ስለሚያደርግ መንፈስ ቅዱስ ቃሉን በመጠቀም መሥራት የሚገባንን ይነግረናል።

10ኛ ጥያቄ፡- መንፈስ ቅዱስ እግዚአብሔር በሕይወትህ የሚፈልገው ነገር ምን እንደሆነ መጽሐፍ ቅዱስን በመጠቀም የተናገረበትን ሁኔታ ግለጽ።

2. እግዚአብሔር መንፈስ ቅዱስ እኛን የሚናገርበት ሁለተኛ መንገድ በልባችን የውስጥ ማንነታችንን በፀጥታ በመቀስቀስ ነው። ብዙ ጊዜ ይህ የሚሆነው በምንጸልይበትና እግዚአብሔር ፈቃዱን እንዲያሳየን በምንጠይቅበት ጊዜ ነው። እየጸለይን ሕልሞቻችንና ዕቅዶቻችንን ለእግዚአብሔር ስናስረክብ እግዚአብሔር ልባችንና አእምሮአችን በአንድ ነገር ላይ እንዲያተኩርና ሌላውን እንዲተው ያደርገዋል። ብዙ ጊዜ እግዚአብሔር እንድናደርገው የሚፈልገውን ነገር ሳናደርግ ስንቀር በልባችን ያለው ውስጣዊ ሰላም ይወሰድብንና አንድ ስሕተት እንዳለ ይሰማናል። ወይም እግዚአብሔርን ደስ የሚያሰኘውን ነገር ስናደርግ ደግሞ ስለ ውሳኔያችን ጥልቀት የሰላም ስሜት ይሰጠናል። እራሳችንን ለእግዚአብሔር ከሰጠን፣ በትሕትና በጸሎት ወደ እርሱ ከቀረብን፣ የሚያስከፍለን ዋጋ የፈለገውን ያህል ቢሆንም እንኳ አድርጉ የሚለንን ነገር ሁሉ ለማድረግ ከቆረጥን፣ የእግዚአብሔር መንፈስ ልባችንንና አእምሮአችንን ይመራል። እግዚአብሔር ፈቃዱን እስከፈለግነው ድረስ ከእኛ አይሸሽግም።

በሌሎች ጊዜያት ደግሞ መንፈስ ቅዱስ ባላሰብነው ሁኔታ ሲናገረን አንድ ነገር ማድረግ እንዳለብን ጠንካራ ስሜት ይሰማናል። አንዳንድ ጊዜ አንድ ችግር ውስጥ ያለን ወዳጅ እንድንጎበኝ፣ ወይም ለማናውቀው ሰው እንድንመሰክር፣ ወይም በኋላ በችግር ውስጥ እንደነበረ ለምንረዳው እሩቅ ላለ ሰው እንድንጸልይ ሊሆን ይችላል። ብዙ ጊዜ መንፈስ ቅዱስ አላባቸን ወደ አእምሮአችን ያመጣል። ይህ እርሱ ለእኛ የሚናገርበት መንገድ ነው። ይህ እግዚአብሔርን የማድመጥ ችሎታ ልምድ ይጠይቃል። በጥድፊያ ሆነን መንፈስ ቅዱስን ማድመጥ አንችልም። ሰግብግብ ፍላጎታችንን እያሳደድን መንፈስ ቅዱስን ማድመጥ አንችልም። ነገር ግን «ባሪያህ ይሰማልና ተናገር» የሚል ዝንባሌ ሲኖረን የእግዚአብሔር መንፈስ ከመንፈሳችን ጋር ይገናኛና ወደ ፈቃዱ ይመራናል።

11ኛ ጥያቄ፡- እግዚአብሔር ቢዚህ መንገድ የተናገረህ እንዴት ነው? አንዳንድ ምሳሌዎችን ጥቀስ።

3. እግዚአብሔር ሰውን የሚናገርበት ሦስተኛ መንገድ በሌላ ሰው በኩል መናገር ነው። ትላልቅ ውሳኔዎችን ማድረግ በሚያስፈልግበት ወቅት የእግዚአብሔርን ወንድና ሴት ልጆችን ምክር መጠየቅ አለብን። እግዚአብሔር ጥበብንና ምክርን ሁሉ በሰዎች ውስጥ አድርጓል። ስለዚህ እንዲህ ካሉት ጥልቅ እውቀት ልናገኝ እንችላለን። የሚያውቁንና የምናምናቸውን ወንድና ሴት የእግዚአብሔር ሰዎችን ምክር መጠየቅ አለብን። የሚያውቁንና የምናምናቸውን ወንድና ሴት የእግዚአብሔር ሰዎች ሳናማክር በሕይወት ውስጥ ዐቢይ ውሳኔ ማድረግ የለብንም።

ሌሎች በምክራቸው የሚሰጡንን አምላካዊ ጥበብ ከመጠቀም ይልቅ እግዚአብሔር ለእኛ ለማለት የፈለገውን ነገር በቀጥታ ለአንድ ሰው በመንገር

ያ ሰው መልእክቱን እንዲያስተላልፍልን የሚያደርግበት ጊዜያትም አሉ። ይህ «የመገለጥ ቃል» በመባል ይታወቃል። በዚህ መንገድ እግዚአብሔር ለሌላ ሰው ሊናገርና (ከእነዚህ መንገዶች የትኛውንም ተጠቅሞ) ያ ሰው ወደ እኛ መጥቶ ሊነግረን ይችላል።

እግዚአብሔር ፈቃዱን ለመግለጥ ይህን መንገድ አሁንም ይጠቀማል ወይስ አይጠቀምም በሚል አሳብ በመለያየት ክርስቲያኖች ይከራከራሉ። የቀድሞ ነቢያትን በተናገረበት መንገድ አሁንም ይናገር እንደሆነና እንዳልሆነና የአሳብ ልዩነት ያሳያሉ። በዚህ መንገድ የሚናገርስ ከሆነ መልእክቱ የተጻፈውን ቃል ያህል ሥልጣን አለውን? «የመገለጥ ቃል» ከተባለው የሚመጣው መልእክት ከእግዚአብሔር መሆኑና ያለመሆኑ በምን ይረጋገጣል? እግዚአብሔር ፈቃዱን ለእኛ ለመግለጥ ሌሎች ሰዎችን እንደሚጠቀም ባምንም ቃሎቹ ግን የመጽሐፍ ቅዱስን ያህል ሥልጣን ያላቸው አይደሉም። የሚሉት ነገር መጽሐፍ ቅዱስ ከሚያስተምረው ጋር አብሮ የሚሄድ መሆኑን ሁልጊዜ ማረጋገጥ አለብን። የሚያሳዝነው ነገር ብዙ ክርስቲያኖች እግዚአብሔር በዚህ መንገድ እንደተናገራቸው በመጥቀስ የትዳር ንደኛን በግድ ለማግኘት ሲሞክሩ ወይም መንፈስ ቅዱስ ከሚፈልገው ነገር ይልቅ እራሳቸው የሚፈልጉትን ነገር ሲያደርጉ መመልከታችን ነው። ለለዚህ በዚህ ዓይነት መልእክት ብቻ የእግዚአብሔርን ፈቃድ ከመወሰን መጠንቀቅ አለብን። ከላይ የተጠቀሱት ሌሎች መንገዶች ሁሉ እግዚአብሔር ምን እንድናደርግ እንደሚፈልግ ለመወሰን እንደ ሚዛን ሊያገለግሉ ይገባል። (ማስታወሻ፡- ወደፊት ባሉን ትምህርቶች «የመገለጥ ወይም የትንቢት ስጦታ» በሰፊው እንመለከታለን።)

12ኛ ጥያቄ፡- በሕይወትህ የእግዚአብሔርን ፈቃድ ማወቅ እንድትችል የሌላን ሰው መንፈሳዊ ምክር እግዚአብሔር የተጠቀመበት እንዴት ነው? አንዳንድ ምሳሌዎችን ስጥ።

4. እግዚአብሔር እኛን ለመምራት አንዳንድ ጊዜ ልዕለ-ተፈጥሮዊ (ተአምራዊ) መንገዶችን ይጠቀማል። ለምሳሌ፡- እግዚአብሔር በሚሰማ ድምፅ፣ በራእይ፣ በሕልም በመላእክት ወዘተ... ሊናገረን ይችላል። ይህ እግዚአብሔር እኛን የሚመራበት ልማዳዊ መንገድ ሰላይደለ ለእያንዳንዱ ውሳኔያችን በዚህ መልክ ይመራናል ብለን መጠበቅ የለብንም። እግዚአብሔር እኛን የሚመራባቸው በተቀሩት መንገዶች ላይ አትኩሮት ማድረግ ይገባናል። እግዚአብሔር ጣልቃ በመግባት ልዩ የሆነ መንገድ ተጠቅሞ ግልጽ ምሪት የሚሰጠን ከሆነ እሰየው ነው።

በመጽሐፍ ቅዱሳችን ከዳር እስከ ዳር መንፈስ ቅዱስ ለሕዝቡ መልእክቱን ለማስተላለፍ ሕልሞችንና ራእዮችን ተጠቅሟል። ለምሳሌ፡- በሐዋ. 10 ላይ ጴጥሮስ በአንድ ራእይ የእግዚአብሔር ፈቃድ ሲገለጥለት እንመለከታለን። በተለይ ሰዎች የእግዚአብሔርን ቃል አንብበው በቀላሉ እግዚአብሔር ምን እንዲያደርጉ እንደሚፈልግ ለመረዳት በማይችሉባቸው ስፍራዎች እግዚአብሔር ሕልሞችንና ራእዮችን ይጠቀማል። ሆኖም ግን እያንዳንዱ ሕልምና ራእይ ከእግዚአብሔር እንደሆነ ከማሰብ ልንጠነቀቅ ይገባል።

በየዕለቱ የምናየው ተፈጥሮአዊ የሆነ ሕልም አለ። አልፎ አልፎ አንዳንድ ሰዎች የሚያዩትን በዚያም በኩል እግዚአብሔር ለእነርሱ የሚናገርባቸው ልዕለ-ተፈጥሮአዊ የሆኑ ሕልሞች አሉ። ማንኛውም ሰው እግዚአብሔር በዚህ ተናገረኝ ብሎ የሚያመጣቸውን ሕልሞች በጥንቃቄ መመዘን አለብን። ማንኛውም ሰው ያየውን ራሳይ በእግዚአብሔር ቃል በመፈተን ከእግዚአብሔር ቃል ጋር ይስማማ እንደሆነ መመልከት አለብን። አንዳንድ ጊዜ የሕልሞቹ ትርጉም ምን እንደሆነ መረዳት ቀላል አይሆንም። ነገር ግን ሕልሙ የተሰጠው በመንፈስ ቅዱስ ከሆነ እንድንረዳው ብቻ ሳይሆን ይህ ሕልም ከእግዚአብሔር መሆኑን ሌሎችም አምነው እንዲቀበሉ በልባቸው ማረጋገጫ ይሰጣቸዋል። የእግዚአብሔርን ፈቃድ ለመከተል መሠረት አድርገን የምንከተለው ሕልሞችን ብቻ እንዳይሆን መጠንቀቅ አለብን። የተሰጠን ሕልም ወይም ራሳይ ከእግዚአብሔር መሆኑን አምነው ይቀበሉ እንደሆነ የእግዚአብሔር ሰዎችን፣ ማለትም ወዳጆቻችንን፣ መጋቢያችንን ወዘተ... በመጠየቅ ማረጋገጥ አለብን። እነዚህ የእግዚአብሔር ሰዎች ሕልሙ ወይም ራሳዩ ከእግዚአብሔር ስለመሆኑ ከፍተኛ ጥርጣሬ ካላቸው ተከታዩን እርምጃ ለመውሰድ ከፍተኛ ጥንቃቄ ማድረግ አለብን። ክርስቲያኖች ከዚህ ቀደም ሕልሞች ወይም ራሳዮችን በተሳሳተ መንገድ በመረዳት የእግዚአብሔር ፈቃድ ያልሆኑ ነገሮችን ፈጽመዋል። እግዚአብሔር ይህን መንገድ ዛሬም የሚጠቀምበት ሊሆን ቢችልም እንኳ መልእክቱ ሁልጊዜ በመጽሐፍ ቅዱስና እግዚአብሔር በሚናገርባቸው ሌሎች መንገዶች አማካኝነት መረጋገጥ አለበት። መጽሐፍ ቅዱስ ከሚያስተምረን ጋር ከተቃረነ ውሸት ነው። እግዚአብሔር በአሳቡ እርስ በርስ አይጋጭም።

5. ምን ማድረግ ትፈልጋለህ? በመጽሐፍ ቅዱስ ውስጥ በግልጽ የተፈቀዱ ፍላጎቶች ሲኖሩን እነዚህን ፍላጎቶች በውስጣችን ያደረገ ማን ነው? ብዙውን ጊዜ ከልዩ ስጦታዎቻችን፣ ችሎታዎቻችንና ፍላጎታችን ጋር ያስቀመጠን እግዚአብሔር መንፈስ ቅዱስ ነው። ሙሉ ለሙሉ ለእግዚአብሔር በመገዛት እየኖርን፣ ለእርሱ ለመኖር አጥብቀን እየተጋንና እየታዘዝነው ፍላጎቶቻችን የሚቀጥሉ ከሆነ ይህ የእግዚአብሔር ፈቃድ ለመሆኑ ምልክት ነው። በሌላ በኩል ግን አንድን ነገር የምናደርገው ከትክክለኛ ውስጣዊ ዓላማ መሆኑን ማረጋገጥ ያስፈልገናል። የምናደርገው ነገር ለእግዚአብሔር ወይስ ለራሳችን ክብር ነው? ብለን መጠየቅ አለብን። አንድን ነገር ለራሳችን ጥቅም ወይም ንጹሕ ላልሆነ ውስጣዊ ዓላማ ስንሻ ብዙ ጊዜ የመጨረሻ ነገራችን እግዚአብሔር የማይፈልጋቸው ነገሮች ላይ መውደቅ ይሆናል።

6. የእግዚአብሔርን አቅጣጫ ለመወሰን በዙሪያህ የሚደረጉ ነገሮችን ተመልከት። ክርስቲያን፣ በሕይወቱ ውስጥ የሚፈጸሙ ማናቸውም ነገሮች በአጋጣሚ ወይም በዕድል እንዳልሆኑ ያውቃል። እግዚአብሔር ነገሮችን ሁሉ ይቆጣጠራል። ስለዚህ በሚያጋጥሙን ነገሮች ሁሉ እግዚአብሔር የበላይ ተቆጣጣሪ እንደሆነ እርግጠኞች መሆን እንችላለን። እግዚአብሔር ብዙ ጊዜ ወደሚፈልገው አቅጣጫ ይመራን ዘንድ በሮችን በመዝጋት ወይም በመክፈት ሁኔታዎችን ይጠቀምባቸዋል። በሕይወታችን እግዚአብሔር አንድ ነገር ፈቃዱ እንዳልሆነ ለማሳየት በሮችን የሚዘጋበት

ወይም ፈቃዱ ስለሆነ እንድንገባባቸው ለማመልከት ያልተጠበቁ የአገልግሎት ወይም የሥራ በሮችን የሚከፍትበት ብዙ ጊዜያት አሉ።

አንድ ነገር የእግዚአብሔር ፈቃድ ይሁን ወይም አይሁን ለመወሰን ብዙ ጊዜ ሁኔታዎችን መረዳት ከባድ ነው። ብዙ ክርስቲያኖች የእግዚአብሔርን ፈቃድ ማዕከላዊ ስፍራ ከያዝሁ በማደርገው ደስ ይለኛል ነገሮችም ቀላል ይሆኑልኛል ብለው ያስባሉ። አንዳንድ ጊዜ ደስ የሚያሰኙ ሁኔታዎች የእግዚአብሔርን ፈቃድ አመልካች ናቸው። ሁልጊዜ ግን አይደለም። ጳውሎስ ወደ መቄዶንያ በመሄድ የእግዚአብሔርን ቃል እንዲናገር ታዝዞ ነበር፤ ብዙ ሳይቆይ ግን ተይዞ በወጎኒ ተጣለ። የእግዚአብሔርን ፈቃድ እየተከተለ ተደበደበተ መርከቡ ተሰበረች፣ ተራበተ፣ ደኸየ፣ ወዘተ... (2ኛ ቆሮ. 11:23-33) ።

የእግዚአብሔር ፈቃድ ብቸኛ አመልካቾች ሁኔታዎች መሆን የለባቸውም። እግዚአብሔር ፈቃዱን ለእኛ ከሚገልጥባቸው ሌሎች መንገዶች ጋር ሚዛናዊ መጣጣም ሊኖራቸው ይገባል። አንዳንድ ክርስቲያኖች የእግዚአብሔርን ፈቃድ ለመለየት መጠቀም የሚወዱት እግዚአብሔርን መፈተን ነው። ከዚያም የሚከሰተውን ውጤት የእግዚአብሔር ፈቃድ አድርገው ይቆጥሩታል። ጌዴዎን የእግዚአብሔርን ፈቃድ ለማወቅ የበግ ፀጉር ባዘቱን እንደ ምልክት ሲጠይቅ ያደረገው ይህንን ነው (መሳ. 6:36-40)። መንፈስ ቅዱስ አሁን በእኛ ውስጥ ሆኖ እየመራን እያለ፣ ፈቃዱን ለማወቅ እንዲህ ዓይነት ዘዴ በመጠቀም እግዚአብሔርን መፈተን አስፈላጊ ነው ወይ? በማለት አንዳንድ ክርስቲያኖች ይከራከራሉ። ይህን መንገድ ከመጠቀም የሚያግደን መጽሐፍ ቅዱሳዊ መረጃ የለንም። ሆኖም ግን ይህን ምልክት እንደ እግዚአብሔር ፈቃድ በተሳሳተ መንገድ እንዳንገነዘብ መጠንቀቅ አለብን። ይህ መንገድ የእግዚአብሔርን ፈቃድ ከምናውቅባቸው ሌሎች መንገዶች ጋር መጣጣም አለበት። እግዚአብሔር በጸጋው ፈቅዶ የጌዴዎንን ጥያቄ መለሰ። የእርሱን ምሳሌነት መከተል ግን አስፈላጊ አይደለም። የተጻፈው የእግዚአብሔር ቃል በእጃችን ስለሆነ ፈቃዱን ከዚያ ማግኘት እንችላለን። የእግዚአብሔርን ፈቃድ እንድናውቅ እግዚአብሔር የሰጠን ሌሎች የተለመዱ መንገዶች አሉ።

7. የመረዳት ችሎታህን ተጠቀም። የምናደርገው ነገር ለአእምሮአችን ስሜት የማይሰጥ ከሆነ የእግዚአብሔር ፈቃድ መሆኑን በጥንቃቄ ማረጋገጥ አለብን። መጽሐፈ ምሳሌ የተጻፈው በአእምሮአዊ እውቀት ስሜት የሚሰጥ ነገር እንድናደርግና እንደ እግዚአብሔር ፈቃድ እንድንኖር ነው። ጠቢብ ሰው ፈሪሃ እግዚአብሔር የሞላበት ለዛ ያዳበረ ሰው ነው። ለዛ ለበለ የሆነ አእምሮአዊ እውቀት ብዙ ጊዜ ጠቃሚ መሣሪያ ቢሆንም እንኳ ወደ እግዚአብሔር ፈቃድ ሁልጊዜ በትክክል የሚመራን አይደለም። የእምነት ኑሮ ብዙ ጊዜ አእምሮአችን እንድናደርግ ከሚገባረን በላይ ያራምደናል። የእግዚአብሔር መንገድና አሳቡ እንደ እኛ አይደለም (ኢሳ. 55:8-9)። ታላቅ የሆነ ውስጣዊ መልእክትን እግዚአብሔር ካልሰጠህ በአእምሮአዊ እውቀት ስሜት የሚሰጠውን ነገር መከተል ትችላለህ።

13ኛ ጥያቄ፡- ሀ) እግዚአብሔር መንፈስ ቅዱስ እንደተናገረህና ምሪትን እንደሰጠህ ያረጋገጥከባቸውን አንዳንድ ሁኔታዎች ግለጥ። ከላይ ከተጠቀሱት መንገዶች የተጠቀመው የትኛውን ነበር? ለ) እግዚአብሔር እንዴት ሰውን እንደሚናገርና እንደሚመራ ከላይ የተጠቀሱትን የተለያዩ መንገዶች በአጭሩ ግለጽ። እነዚህን መንገዶች አንድን ሰው እንድታገባ የእግዚአብሔር ፈቃድ መሆኑን ለማረጋገጥ እንዴት ትጠቀምባቸዋለህ?

እግዚአብሔር ለሰው በብዙ መንገዶች ይናገራል። ለአንድ ሰው በአንድ መንገድ ለሌላው ሰው ደግሞ ፈጽሞ በተለየ መንገድ ይናገራል። አንዳንድ ሰዎች እግዚአብሔር እየመራቸው እንደሆነ በጣም ይስማቸዋል። ለሌሎች ደግሞ እግዚአብሔር በጸጥታ ይናገራል። አንዳንድ ጊዜ ትልቅ ውሳኔ ማድረግ ስንፈልግ እግዚአብሔር የሚፈልገውን እያደረግን እንደሆነ በእርግጠኝነት ማወቅ አንችልም። በጨለማ እንደምንደናበር ይሰማናል። ነገር ግን እግዚአብሔር በእርሱ ላይ ያለንን እምነት እንድንጨምር ይህን ሁኔታ ይጠቀምበታል። ጳላም ወደዚህ ጨለማ ዘመን መለስ ብለን ስንመለከት እግዚአብሔር እኛ በወሰንነው ውሳኔ እየመራን እንደነበር እናውቃለን።

በመጨረሻ አንዳንድ የምክር አሳቦች ቀጥለው ተዘርዝረዋል።

1. የእግዚአብሔርን ፈቃድ ለማወቅ ከሚገባ በላይ አትጨነቅ። ይልቁኑ የእግዚአብሔር ሰው ለመሆን ብቻ ትጋ። የጸሎት ሕይወትህንና መጽሐፍ ቅዱስ የማጥናት ልማድህን አዳብር። ተቀዳሚው የእግዚአብሔርን ፈቃድ በነገር ሁሉ እርሱን ለማክበር በመሻት እግዚአብሔርን በመታዘዝና በፍጹም መሰጠት መመላለስ ነው። ይህን ስታደርግ እግዚአብሔር እንደሚመራህ እርግጠኛ መሆን ትችላለህ። እግዚአብሔር መንፈስ ቅዱስ እንድታደርገው የሚፈልገውን ነገር ለማድረግ አንተ ከምትጨነቀው በላይ እርሱ ያስባል። ስለዚህ የእግዚአብሔርን ፈቃድ ለማወቅ ከመጨነቅ ይልቅ ትኩረትህ የእግዚአብሔር ሰው በመሆንህ ላይ ይሁን።

2. የእግዚአብሔርን ፈቃድ ለማወቅ ተጣጣር። በሕይወትህ ውስጥ ዋናው ግብህ ባሕርይውን ማወቅና መንገዶቹን መማር ይሁን። እስራኤላውያን በምድረ በዳ በሚንከራተቱበት ወቅት ሙሴ በእግዚአብሔር አመራር በመተማመን ተስፋ በማድረግ እንዲህ አለ «... እነሆ አንተ፡- ይህን ሕዝብ አውጣ ትለኛለህ፤ ከእኔም ጋር የምትልከውን አላስታወቅኸኝም። አንተም፡- በሰምህ አወቅሁህ፤ ደግሞም በእኔ ፊት ሞገስን አገኘህ አልኸኝ። አሁንም በፊትህ ሞገስን አግኝቼ እንደ ሆነ አውቅህ ዘንድ በፊትህም ሞገስን አገኝ ዘንድ መንገድህን እባክህ አሳየኝ፤ ይህም ሕዝብ ሕዝብህ እንደ ሆነ ተመልከት አለው» ሙሴ በመቀጠል «እባክህ ክብርህን አሳየኝ» አለ። (ዘጸአ. 33፡12-13፥ 18)። ከዚህ በኋላ እግዚአብሔር እራሱን ለሙሴ ገለጠለት። ሙሴ ስለ እግዚአብሔርና ስለ ፈቃዱ የበለጠ በተረዳ መጠን በእግዚአብሔር ፈቃድ እየተራመደ ለመሆኑ የበለጠ እየተማመነ ይሄድ ነበር። በሕይወታችን ውሳኔ በመስጠት ጉዳይ እርግጠኛ ሳንሆን እየቀረን የምንጨነቀው እግዚአብሔርንና መንገዶቹን በማናውቅበት ወቅት ነው።

3. የእግዚአብሔር የተገለጠ ፈቃድ የሆኑትን ግልጽ ትእዛዛቱን ለማወቅ መጽሐፍ ቅዱስን አጥና። ምንም ዋጋ ቢያስከፍሉም ለእነዚህ ትእዛዛት ለመገዛት ወስን። እግዚአብሔር በመጽሐፍ ቅዱስ ውስጥ የገለጠልህን ፈቃድ ግለጽ። ፈቃዱን የማትጠብቅና በዐመፅ የምትኖር ከሆንህ በአንድ ሁኔታ ውስጥ የሚኖረውን ልዩ ፈቃዱን እንዲያሳውቅህ እግዚአብሔርን ልትጠባበቀው አትችልም።

4. ሕይወትህ በንጽሕና መጠበቁን አረጋግጥ። የምታውቀውን ማንኛውንም ኃጢአት ተናዘዝ። የቅድስና ሕይወት የማትኖር ከሆነ፣ ኃጢአት በሕይወትህ ካለ፣ የስለታምነት ወይም ያለመታዘዝ መንፈስ ካለህ፣ እግዚአብሔር አይመራህም። የራስህን መንገድ እየተከተልክ ሳለህ እንድትሰናከልና እንድትወድቅ ይተውሃል። በዚህም በንስሐ እንድትመለስና የራስህን ሳይሆን የእግዚአብሔርን መንገዶች እንድትፈልግ ያደርግሃል።

14ኛ ጥያቄ፡- ለ5 ኛው ጥያቄ የሰጠኸውን መልስ ካልሰጠ፣ የእግዚአብሔርን ፈቃድ ስለማወቅ ለተጠየቀው ጥያቄ የሰጠኸውን መልስ አሁን እንዴት ትለውጠዋለህ?

ሁለተኛ ቀን፡-

መንፈስ ቅዱስ አንድ ሰው ከእግዚአብሔር አብና ከኢየሱስ ክርስቶስ ጋር ኅብረት እንዲያደርግና እንዲያመልክ በልቡ ውስጥ የሚሰጠው አገልግሎት።

በቤትህ ውስጥ ለብቻህ ሆነህ መጽሐፍ ቅዱስህን አንሥተህ ታነባለህ። የመነቃቃት መንፈስ በውስጥህ ይሰማህና ልዩ መዝሙር በመዘመር መጸለይ ትጀመራለህ። የእግዚአብሔር እውነት በጣም ያስተምርሃል። በጣም ቅርብህ እንደሆነና ባለህበት ክፍል ውስጥ እንዳለ ያህል ይሰማሃል። ወይም፣ በቤተ ክርስቲያን ውስጥ ቁጭ ብለህ ስትዘምር፣ መዘምራትን ሲዘምሩ ወይም ሰባኪው ሲሰብክ በማዳመጥ ላይ ሳለህ በድንገት በኃይለኛ ስሜት ምስጋና ከውስጥህ ፈንቅሎ እስኪወጣ ድረስ የእግዚአብሔር ህልውና ይሰማሃል። ይህ ታላቅ የእግዚአብሔር ህልውና ስሜት የሚመጣው ከየት ነው? ስሜትህ ብቻ ነው ወይስ እየተፈጸመ ያለ ልዩ ነገር አለ? መልሱ፣ መንፈስ ቅዱስ እግዚአብሔርን ለአንተ እውን ስላደረገልህ ነው።

15ኛ ጥያቄ፡- እግዚአብሔር በቅርብህ እንዳለ የተሰማህን አጋጣሚ ሁኔታ ግለጽ። ያ ጊዜ ልዩ የሆነልህ እንዴት ነው?

ከመንፈስ ቅዱስ ዋና አገልግሎቶች አንዱ በሕይወታችን የእግዚአብሔርን ህልውና እውን ማድረግ ነው። እግዚአብሔር በብሉይ ኪዳን ዘመን እንዳደረገው አሁን በሰው ሠራሽ ቤት ውስጥ አይኖርም። እግዚአብሔር የሚኖረው በቤተ ክርስቲያንም ሕንፃ ውስጥ አይደለም። እግዚአብሔር የሚኖረው በሰዎች ውስጥ ነው። እያንዳንዱ ክርስቲያንም ሆነ የክርስቲያኑ ማኅበረሰብ «የእግዚአብሔር ቤተ መቅደስ» ናቸው። እግዚአብሔር መንፈስ

ቅዱስ በዚያ ይኖራል። በእግዚአብሔር መንፈስ ቅዱስ ህልውና አሐዱ ሥሉስ የሆነው አምላክ በዚያ ይገኛል። ስለዚህ ልባችን አሁን አምልኮ የሚካሄድበት ማዕከል ሆኗል ማለት ነው። መንፈስ ቅዱስ በውስጣችን በሚኖርበት ጊዜ ኅብረታችንን ከእግዚአብሔር ጋር እውን የሚያደርጉና እርሱን እናመልከው ዘንድ የሚያነሳሁንን የተለያዩ አገልግሎቶች ይፈጽማል።

16ኛ ጥያቄ፡- የሚከተሉትን ጥቅሶች አንብብ። ሮሜ 8:16:26-27፤ 2ኛ ቆሮ. 13:14፤ ገላ. 4:6፤ ኤፌ. 2:18፤ 22፤ 6:17-18፤ ፊልጵ. 2:1፤ 1ኛ ዮሐ. 3:24፤ 4:13፤ ይሁዳ 19። ሀ) በዚህ ስፍራ የተገለጹትን የመንፈስ ቅዱስ ሥራዎች ዘርዝር። ለ) እነዚህ አገልግሎቶች እያንዳንዳቸው ማበረታቻ የሚሆኑህ በምን መንገድ ነው?

ከላይ ባነበብካቸው ጥቅሶች መንፈስ ቅዱስ ከእግዚአብሔር ጋር ባለን ግንኙነት ይረዳን ዘንድ በውስጣዊ ሕይወታችን እንደሚሠራ ለመመልከት እንችላለን። ይህ ግንኙነት የበለጠ እውን ይሆን ዘንድ ከሚያደርጋቸው ነገሮች አንዳንዶቹ ቀጥለው ተዘርዝረዋል (ቀርበዋል)።

ሀ. አሐዱ ሥሉስ የሆነው እግዚአብሔር በውስጣችን እንደሚኖር ያስገነዝበናል (1ኛ ዮሐ. 3:24፤ 4:13፤ ኤፌ. 2:19-22)። እግዚአብሔር ያለው ሊደረስበት በማይችል ሩቅ ሰማይ ላይ አይደለም። እንዲሰማን መጮህ የለብንም። እግዚአብሔር በቅርባችን ነው። በልባችን ይኖራል። ሆኖም ግን ሥጋዊ አካል ስለሌለው በቅርባችን መኖሩ ብዙ አይሰማንም። የልብ ራጅ ብንነሣ እንኳ እግዚአብሔር በዚያ መኖሩን ማረጋገጥ አንችልም። ስለ ህልውናው በስሜታችን ባንገነዘብም እንኳ እርሱ ከእኛ ጋር እንዳለ እናውቃለን። ይህን እንዴት እናውቃለን? በልባችን የሚኖረው መንፈስ ቅዱስ ለመንፈሳችን ህልውናውን ይመስክርናል (በመመስከር ያረጋግጥልናል)። ክርስቲያኖች ሕያዋን ድንጋዮች መሆናቸውንና እኛም ለኃያሉ እግዚአብሔር መኖሪያ የሚሆን ሕያው ቤተ መቅደስ ሆነን እንድንሠራ እግዚአብሔር መንፈስ ቅዱስም «ሕያዋን ድንጋዮች» አድርጎ እንደሚገጣጥመን፤ ጳውሎስ ከትላልቅ ውቅር ድንጋዮች የተሠራውን ጥንታዊ ቤተ መቅደስ በማነፃፀሪያነት በማቅረብ ይነግረናል (ኤፌ. 2:19-22፤ 1ኛ ጴጥ. 2:4-5)።

ለ. መንፈስ ቅዱስ የእግዚአብሔር ልጆች እንደሆንን ይመስክርልናል (ሮሜ 8:16፤ ገላ. 4:6)። እግዚአብሔርን ማምለክ አስገራሚ የሆነ የተለያዩ ስሜቶች ቅንብር ነው። በአንድ በኩል <ፍርሃት> አለ፤ የምናመልከው እግዚአብሔር ታላቅ፣ ብርቱ፣ ግርማ የተሞላና ቅዱስ ነው። እግዚአብሔር የሚባል እሳት እንደሆነ ተጽፎልናል (ዕብ. 12:29)። በመጽሐፍ ቅዱስ ሰው ወደ እግዚአብሔር በቀረበባቸው ማናቸውም ጊዜያት በእግዚአብሔር ፊት በፍርሃት ለመስገድ እንደሚገደው ተጽፏል። እግዚአብሔርን ሁሉን ቻይ ፈጣሪ አድርገን ማክበር ካለብን በልባችን ፍርሃትና አክብሮት ሁልጊዜ መኖር ይገባናል።

በሌላ በኩል ደግሞ ጠንካራ የፍቅርና የቀረቤታ ስሜት አለ። ኢየሱስ ለደቀ መዛሙርት ከዚህ በኋላ ወዳጆች እንጂ ባሮች አይደላችኋል።

ተናግሮአቸዋል (ዮሐ. 15:13-15)። በመጽሐፍ ቅዱስ ውስጥ ከሚገኙ አስደናቂ እውነቶች አንዱ ለጥፋት የተዘጋጀን የእግዚአብሔር ጠላቶች ሆነን ሳለን የእግዚአብሔር ልጆች መሆናችን ነው (ዮሐ. 1:12)። የእግዚአብሔር ቤተሰብ አባል ነን። ይህን እንዴት እናውቃለን? መሆን ያለብንን ያህል ጻድቅ ባንሆንም እንኳ የእግዚአብሔር ልጆች መሆናችንን በግወቃችን የሚመነጨውን ይህን እጅግ የተትረፈረፈ የፍቅር ስሜት የሚሰጠን ምንድን ነው? በልባችን ውስጣዊ ክፍል መንፈስ ቅዱስ የእግዚአብሔር ልጆች መሆናችንን በሹክሹክታ ድምፅ ይመሰክርልናል፤ ይነግረናል፤ ያሳስበናል። በእግዚአብሔር እጅግ የተወደድን የኢየሱስ ወንድሞችና እህቶች ነን። ኃጢአትን በምናደርግበት ጊዜ እንኳ መንፈስ ቅዱስ ይህን አስደናቂ እውነት በየጊዜው ያስታውሰናል።

17ኛ ጥያቄ፡- የመንፈስ ቅዱስን የመጀመሪያ ሁለት አገልግሎቶች በሕይወትህ እንዴት እንደተለማመድካቸው ግልጽ።

ሐ. መንፈስ ቅዱስ ወደ እግዚአብሔር ፊት የመቅረብ ዕድልን ይሰጠናል (ኤፌ. 2:18፤ 6:17-18፤ ይሁዳ 19)። ወደ ከፍተኛ ባለሥልጣን ቢሮ ስንሄድ ወደ እርሱ ከመድረሳችን በፊት ማለፍ ያለብን በርካታ መሰናክሎች አሉ። በመጀመሪያ በቅጥሩ መግቢያ ላይ ወታደሮች ያጋጥሙናል። ቀጥሎ በቢሮው በራፍ ወታደር ያጋጥመናል። በመጨረሻም ቀጠሮ እየተቀበለች የምታገናኝ ባለሥልጣኑን ጸሐፊ እናገኛለን። ይህ ሁሉ የሚደረገው ሰዎች ወደ ባለሥልጣኑ ዘንድ በቀላሉ መቅረብ እንዳይችሉ ነው። አንድ ጠላት መሆኑ በግልጽ የሚታወቅ ሰው ወደ ባለሥልጣኑ ቢሮ ለመግባት ቢሞክር ፈጽሞ አይሳካለትም። በመጽሐፍ ቅዱስ ውስጥ ከሚገኙ አስደናቂ እውነቶች አንዱ እግዚአብሔር ሰውን ከግራቅ ይልቅ ወደ እርሱ ይቀርብ ዘንድ መንገዱን ቀላል ማድረጉ ነው። አዎን የእግዚአብሔር ጠላቶች ነበርን። ነገር ግን ኢየሱስ ክርስቶስ ዕዳችንን በመስቀል በመክፈሉ ከእግዚአብሔር ጋር ለመገናኘት እንዳንችል የሚያደርጉንን ዋነኛ መሰናክል አስወገደልን። ዋነኛው መሰናክል የተወገደ ቢሆንም እንኳ ወደ እግዚአብሔር አብ ህልውና የሚያቀርበን ያስፈልገናል። ይህም የመንፈስ ቅዱስ አገልግሎት ነው። ወደ እግዚአብሔር ህልውና የሚያቀርበን እርሱ ነው። ይህንን እንዴት ያደርጋል? በተቀዳሚ በጸሎታችን አማካኝነት ነው። የአንድ ዕጣን ሽታ ከጢሱ ጋር እንደሚመጣ መንፈስ ቅዱስ ከጸሎታችን ጋር በመሆን ጸሎታችንንና እኛን ወደ እግዚአብሔር ህልውና ያስገባናል። ስለዚህ የምንጸልየው እጅግ ርቆ በሰማይ ላለና ልንደርስበት ወደማንችል እግዚአብሔር አይደለም። መንፈሳችን በመንፈስ ቅዱስ አማካይነት ወደ እግዚአብሔር ህልውና ይቀርብና ከእግዚአብሔር ጋር ኅብረት ለማድረግ እንችላለን። ምን ዓይነት አስደናቂ አሳብ ነው። በመካከላችን አንዳችም መሰናክል ሳይኖር በእግዚአብሔር ህልውና ውስጥ እንደምንገኝ ሁልጊዜ ብንገነዘብ ጸሎታችን እንዴት እውነተኛ ይሆን ነበር!

መ. መንፈስ ቅዱስ እንድንጸልይ መርዳት ብቻ ሳይሆን ራሱም ይጸልይልናል (ሮሜ 8:26-27)። ሁለት ልጆች ስለነበሩት አንድ ንጉሥ

አስብ፡ ንጉሡ እንደሚወድህ ታውቃለህ። ያ ብቻ ሳይሆን ከሁለት ልጆቹ ጋርም ልዩ ግንኙነት አለህ። አንድ ቀን ችግር ውስጥ ወደቅህ። ይህን ሁኔታህን ሁለቱም ልጆች አውቁት። ወደ ንጉሥ ቀርቦህ ስለ ችግርህ ከመናገርህ በፊት እነዚህ የንጉሥ ልጆች ተራ በተራ ወደ አባታቸው በመቅረብ ስለ ችግርህ ለንጉሡ ያሟውቱታል። አንድ ላይ በመሆን ከችግርህ ትወጣ ዘንድ እንዴት መርዳት እንደሚችሉ ተመካከሩ። ወደ ንጉሡ ፊት ስትቀርብ ችግርህን እንዴት እንደምትፈታ ነገሩህ። ኃላፊነት በመውሰድ ችግርህን ሙሉ በሙሉ ለማቃለልም ፈቃደኞች ሆኑ።

ጳውሎስ በሮሜ 8 ላይ በሥዕላዊ አገላለጽ ያቀረበው ይህ ነው። ጳውሎስ የእግዚአብሔር ልጆች የሚደርስባቸውን አብዛኛዎቹን ችግሮች ያውቅ ነበር። በውስጥ ኃጢአተኛና ደካማ የሆነ ተፈጥሮ በውጭ ደግሞ ጠላቶች፣ ሰደትና ሞትም ይታገሏቸው ነበር። የሚያጋጥሙን ችግሮች አብዛኛዎቹ እኛ መፍትሔ ልናገኝላቸው የምንችል አይደሉም። በእንደዚህ ዓይነት ጥልቅ ችግር ውስጥ በምንሆንበት ጊዜ ሊረዳንና ሊያበረታታን የሚችለው ምንድን ነው? ጳውሎስ ወደ ሦስት ነገሮች ያመለከተናል። በመጀመሪያ፣ እጅግ የሚወደን አባት አለን፣ ጥልቅ ከሆነ ፍቅሩም የሚለየን የለም (ሮሜ. 8:39)። በሁለተኛ ደረጃ፣ ኢየሱስ ክርስቶስ በአብ ቀኝ ሆኖ ይማልድልናል። ጳውሎስ በዚህ ስፍራ ለማለት የፈለገው እግዚአብሔር አብ በእኛ ደስ ስለማይሰኝ ሊቀጣን እንደሚፈልግ፣ ኢየሱስ ክርስቶስ ግን ቅጣቱን ለማስቀረት እንደሚማልድልን አይደለም። ይልቁኑ እግዚአብሔር አብ ይወድደናል። ነገር ግን ይህ በቂ ባይሆን ኢየሱስ ክርስቶስ ከአብ ጋር በመሆን ለችግሮቻችን መፍትሔ ይፈልጋሉ። በሦስተኛ ደረጃ፣ ይህም በቂ ካልሆነ መንፈስ ቅዱስ ከአብና ከወልድ ጋር በመሆን መፍትሔ እንድናገኝ ይረዳናል። እርሱም ደግሞ ስለ እኛ ሆኖ ወደ እግዚአብሔር አብ ይማልድልናል።

እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ ሁላቸውም ስለ እኛ ይሠራሉ። ይህ ምን ዓይነት መተማመን ይሰጠናል! ከአቅማቸው በላይ የሚሆን ምንም ችግር የለም። እግዚአብሔር ከእኛ ጋር ከሆነ ማን ያሸንፈናል? ከእግዚአብሔር ፍቅር ማን ይለየናል? ታላቁ ጠላታችን ሞትም ቢሆን እንኳ ይህን ለማድረግ አይችልም (ሮሜ 8:31-39)።

የሚያጋጥሙን ችግሮች ሊያሸንፉን የሚያስቡበት ጊዜያት በሕይወታችን ይከሰታሉ። ለምሳሌ የምንወዳቸው በሞት ሲለዩን ለመጸለይ እንኳ ፈጽሞ እስከሚያቅተን ድረስ ልባችን ይሰበራል። ለእግዚአብሔር ልንነግረው የምንፈልገው እጅግ ብዙ ነገር ቢኖረንም እንኳ የምንናገርበት ቋንቋ እናጣለን። ለመጸለይ ባንችልም ከእግዚአብሔር የምንርቅበት ታላቅ የመለየት ጊዜ ከመሆን ይልቅ ታላቅ የመንፈስ ቅዱስ እርዳታ የሚገለጽበት ወቅት ይሆናል። በቅጽበት ከእኛ ጎን ይሆንና ስለ እኛ ይማልድልናል። ጳውሎስ እንደሚነግረን የእግዚአብሔርን አእምሮ የሚያውቀው መንፈስ ቅዱስ ስለ እኛ በመጸለይ ይቃትትልናል (ሮሜ. 8:26:27)። አንዳንድ የጴንጤቆስጤ ክርስቲያኖች ይህ ሊነገር በማይችል የአምልኮ ቋንቋ ለእግዚአብሔር በልሳን በምንጸልይበት ጊዜ የሚሆን ነው ብለው ያስተምራሉ። ጳውሎስ የሚናገረው ግን ስለ

አምልኮ ሳይሆን ስለ ድካም ነው። ስለዚህ ይህ መቃተት በጸጥታ የሚሆን የመንፈስ ቅዱስ የጸጥታ ድምፅ ሆኖ ለእግዚአብሔር አብ ብቻ የሚሰማ ነው።

18ኛ ጥያቄ- ሀ) ለመጸለይ ጨርሶ ያቃተህን የሕይወት አጋጣሚ ግለጽ። መንፈስ ቅዱስ እንደሚጸልይልህ ማወቅ ለሕይወትህ ማበረታቻ የሚሆነው እንዴት ነው? ለ) በጸሎት አማካኝነት እንደ እግዚአብሔር ልጅ በእግዚአብሔር ህልውና ውስጥ መሆንህ ጸሎትህን የበለጠ ትርጉም ያለው የሚያደርገው እንዴት ነው?

ሠ. መንፈስ ቅዱስ ከእኛ ጋር ኅብረት ያደርጋል። ከመንፈሳችን ጋር የማያቋርጥ ግንኙነት አለው (2ኛ ቆሮ. 13:14፤ ፊልጵ. 2:1)። በጊዜ ሂደት ከቅርብ ጓደኛ ጋር ያለን ግንኙነት እየሳለበተ እንደሚሄድ ሁሉ ከመንፈስ ቅዱስ ጋር ያለን ግንኙነት ያድግና በመንፈሳዊ ይዘቱ የበሰለ ይሆናል። ዓመታት በተቆጠሩ መጠን ከእርሱ ጋር ያለን ግንኙነት ይጨምራል። በሚናገረን ጊዜ እርሱን የመስማት ችሎታችን እያደገ ይሄዳል። እጅግ የቀረበ ጽኑ ጓደኞችን ይሆናል።

ረ. መንፈስ ቅዱስ እግዚአብሔርን በሚያከብር መንገድ አምልኮ እንድናደርግ ይረዳናል (ፊልጵ. 3:3)። ጳውሎስ በመንፈስ ቅዱስ እንድንሞላ ካዘዘን በኋላ መሞላታችን በቅኔና ዝማሬ እንዲሁም በመንፈሳዊ ዜማ በሌሎች ክርስቲያኖች ፊት መረጋገጥ እና በተጨማሪ ልባችንን ወደ እግዚአብሔር በማቅናታችን መገለጽ እንዳለበት ይነግረናል (ኤፌ. 5:19፤ 6:18-19)።

19ኛ ጥያቄ:- ሀ) እነዚህ ሁሉ የመንፈስ ቅዱስ አገልግሎቶች የእግዚአብሔርን ህልውና በሕይወታችን ዛሬ ለእኛ ተፈላጊና እውነተኛ የሚያደርጉት እንዴት ነው? ለ) መንፈስ ቅዱስ እነዚህን አገልግሎቶች በሙሉ በሕይወትህ ሲፈጸም እንዴት እንደተሰማህ ምሳሌዎችን ዘርዝር።

ሦስተኛ ቀን:- መንፈስ ቅዱስ የክርስቲያኖች ሕይወት ኢየሱስን እንዲመስል የሚሰጠው አገልግሎት

ከሁለተኛው የዓለም ጦርነት በኋላ በጀርመን አገር ለተራቡ ሰዎች ምግብ ያድሉ ስለነበሩ የቃል ኪዳን አገሮች ወታደሮች የሚነገር ታሪክ አለ። በሕይወት ዘመኑ ሁሉ ስለ ጦርነት ብቻ የሚያውቅ አንድ ትንሽ ልጅ ምግቡ ሲታደል ተራ ደርሶት ድርሻውን በሚቀበልበት ጊዜ ለወታደሩ እንዲህ ብሎ እንደጠየቀ ይነገራል «ጋሼ፣ እርስዎ ኢየሱስ ነዎት እንዴ?»

ትናንትና ከእግዚአብሔር አብና ከኢየሱስ ክርስቶስ ጋር ኅብረት እንድናደርግ ስለሚረዳን የመንፈስ ቅዱስ አገልግሎት ተመልክተናል። ይህ የመንፈስ ቅዱስ አገልግሎት በልባችን የሚኖረውን ዘላለማዊ አምላክ እንድናመልከና ወደ እርሱ እንድንጸልይ የሚረዳበት ነው። ዛሬ ኢየሱስን እንድንመስል ስለሚያደርገው የመንፈስ ቅዱስ አገልግሎት እናጠናለን። ትንሹ

ልጅ ወታደሩን የጠየቀው ጥያቄ ዛሬም ዓለም እኛን በየዕለቱ የሚጠይቀን ጥያቄ ነው። ኢየሱስን እንመስል እንደሆነ ለማረጋገጥ ይከታተሉናል። ኢየሱስን እንመስል ዘንድ በልባችን ውስጥ መሥራት የመንፈስ ቅዱስ አገልግሎት ነው። ጌታ ወዳለበት እስክንደርስ የመንፈስ ቅዱስ አገልግሎት አይቋረጥም። መንፈስ ቅዱስ በባሕርያችንና በተግባራችን ኢየሱስን እንመስል ዘንድ ዕለት በዕለት በዝግታ፣ ቢሆንም ግን በእርግጠኝነት ውስጣዊ ኑባሬኦችንን ለመለወጥ ይሠራል።

20ኛ ጥያቄ፡- በኢየሱስ ሕይወት ውስጥ ያሉና እግዚአብሔርን በሚፈሩ ክርስቲያኖች ሕይወት የሚታዩ ባሕርያትን ዘርዝር።

21ኛ ጥያቄ፡- የሚከተሉትን ጥቅሶች ተመልከት። 2ኛ ቆሮ. 3:17-18፤ 4:16፤ 1ኛ ዮሐ. 3:2-3፤ ሮሜ 8:29። ሀ) በእነዚህ ጥቅሶች ለክርስቲያኖች የተሰጡ ተስፋዎች ምንድን ናቸው? ለ) ኢየሱስን የምንመስልባቸው ናቸው ብለህ የምታስባቸውን ከአንዳንድ ምሳሌዎች ጋር ጥቀስ።

22ኛ ጥያቄ፡- የሚከተሉትን ጥቅሶች ተመልከት። ሮሜ. 8:29፤ 1ኛ ቆሮ. 15:47-49፤ 2ኛ ቆሮ. 3:18-19፤ ፊልጵ. 3:20-21፤ 1ኛ ዮሐ. 3:2። ሀ) የበለጠ ኢየሱስን እንድንመስል መንፈስ ቅዱስ የሚያደርጋቸው ነገሮች ምንድን ናቸው? ለ) መንፈስ ቅዱስ ይህንን በማድረግ በሕይወትህ እንድታድግ ለመርዳት የሚሟወተውን ሚና ያየኸው እንዴት ነው?

መንፈስ ቅዱስ በልባችን ያድር ዘንድ ወደ ሕይወታች ሲመጣ ጌታ ኢየሱስ ክርስቶስን የበለጠ ወደ መምስላ እንድንለወጥ ወዲያውኑ ሥራውን ይጀምራል። አንዳንድ ጊዜ ለብዙ ዓመታት በባርነት ገዝቶን የነበረ ኃጢአትን ወይም ልማድን ለማሸነፍ እንድንችል መንፈስ ቅዱስ ከመቅጽበት ይረዳናል። ለምሳሌ፡- ሰካራም የነበሩ አንዳንድ ሰዎች ወደ ክርስቶስ ሲመጡ ወዲያውኑ አልኮል መጠጥ የመጠጣት ፍላጎታቸው ይሞታል። ብዙ ጊዜ ግን መንፈስ ቅዱስ በጊዜ ብዛት ኢየሱስ እንድንሆን ወደሚፈልገው ደረጃ እንድንደርስ በሕይወት ዘመናችን ሁሉ ይሠራል። ይህ ሂደት በሽንኩርት ሊመሰል ይችላል። ሽንኩርት ብዙ የተደራረቡ ቆዳዎች ያሉት እንደመሆኑ መጠን መንፈስ ቅዱስም ለውጣችንን የሚያከናውነው ደረጃ በደረጃ ነው። መንፈስ ቅዱስ ኃጢአታችንን በሙሉ በአንድ ጊዜ በቅጽበት ከሕይወታችን አያስወግድም። (ማለትም እርሱን የሚያስከብሩ መጥፎ ልማዶቻችንንና የተሳሳቱ የአስተሳሰብ ዘይቤዎቻችንን ወይም ባሕላዊ ልምዶቻችንን በአንድ ጊዜ አያስወግድም) ይልቁኑ በሕይወታችን በአንድ ጊዜ እንድን የሕይወታችንን ክፍል በማሳየት ያንን እንድናስተካከል ያደርጋል። ኢየሱስን የማያስከብሩ ልማዶቻችንን ለናስወግድ ወደ ሌላ የሕይወት ክፍል ደግሞ ያልፋል። የዚህን ሂደት ጥሩ ምሳሌ «የመናኝ ጉዞ» በሚለው መጽሐፍ ውስጥ እናገኛለን።

ቀደም ባለው ትምህርት በዳንን ወቅት መንፈስ ቅዱስ ኃጢአታችን እንዳጠበልን ተመልክተናል። ኃጢአት ብናደርግም እንኳ መንፈስ ቅዱስ በኢየሱስ ደም ስለሚሸፍንን በእግዚአብሔር ፊት ጻድቅ ተብለን እንጠራለን።

እግዚአብሔር ዳድቅ ብሎ የሰጠንን ደረጃ ስናሟላ አንድ መንፈስ ቅዱስ በሕይወታን መሥራት ይጀምራል። ይህ ክርስቶስን እንመስል ዘንድ በሕይወታችን የምናልፍበት የመለወጥ ሂደት <መቀደስ> ይባላል።

23ኛ ጥያቄ፡- የሚከተሉትን ጥቅሶች እንብብ። ኤፌ. 1:4፤ 4:21-24፤ 5:25-27፤ ቲቶ 2:11-12፤ ዕብ. 12:14፤ 2ኛ ጢሞ. 2:21። እግዚአብሔር እንቀደስ ዘንድ ስለ መፈለጉ እነዚህ ጥቅሶች ምን ያስተምራሉ?

ሀ. በንጽሕና በመኖር የኃጢአት ተፈጥሮአችንን በመቆጣጠርና በሕይወታችን ያሉ ኃጢአቶችን በማሸነፍ ኢየሱስን እንድንመስል መንፈስ ቅዱስ ይረዳናል (ሮሜ. 15:16፤ 2ኛ ተሰ. 2:13፤ 1ኛ ጴጥ. 1:2፤ ሮሜ. 2:29፤ 8:4-13፤ ገላ. 5:16)። በመጽሐፍ ቅዱስ ውስጥ በተደጋጋሚ እግዚአብሔር «እኔ ቅዱስ እንደሆንኩ ቅዱሳን ሁኑ» ብሎ አዝዞናል (ዘሌ. 11:44፤ 1ኛ ጴጥ. 1:14-15)። በአዲስ ኪዳን ክርስቲያኖች ከዓለም ተለይተው በኢየሱስ ክርስቶስ በማመን የእግዚአብሔር በመሆናቸው «ቅዱሳን» ተብለው ይጠራሉ።

በመጽሐፍ ቅዱስ ውስጥ ቅድስና ወይም መቀደስ መሠረታዊ ትርጉሙ <መለየት> ማለት ነው። ሁለት ዓይነት ቅድስናዎች አሉ። የመጀመሪያው፡ የአጃዎ ቅድስና ነው። በትምህርት 6 እንደተመለከትነው በዳንንበት ወቅት መንፈስ ቅዱስ ከሠራቸው ሥራዎች አንዱ ከኃጢአታችን እኛን ማጠቡ እንደሆነ ተመልክተናል (ቲቶ 3:15)። በኢየሱስ ክርስቶስ በምናምንበት ወቅት ደሙ ኃጢአታችንን በመሸፈን በእግዚአብሔር ዓይን ፊት ገጹ ሕያደርገናል። ነገር ግን በአጃዎ መቀደሳችንን ወደ ተግባር እንድንለውጠው እግዚአብሔር ይፈልጋል። በሁለተኛ ደረጃ፡ የምግባርና የአኗኗር ቅድስና አለ። በፊልጵ. 2:12-13 «በፍርሃትና በመንቀጥቀጥ መዳናችንን እንድንፈጽም» የታዘዝነው ለዚህ ነው። ከእግዚአብሔር የተቀበልነው ደኅንነት ሊተገበርና እርሱን እንመስል ዘንድ ባሕርያችን ሊለወጥ ይገባዋል።

ይህ ሁለተኛው ዓይነት ቅድስና ሦስት መልኮች አሉት።

በመጀመሪያ፡ መቀደስ ማለት ከዓለም ክፉ ሥርዓት መለየት አለብን ማለት ነው። የምንመራው ሕይወት! አስተሳሰባችን በልባችን ያለው ውስጣዊ ዝንባሌ ከዓለም ሕይወት ፈጽሞ የተለየ መሆን አለበት።

በሁለተኛ ደረጃ፡ ከኃጢአት መለየት አለብን። ቅድስና ማለት የኃጢአት ሕይወት አንኖርም ማለት ነው። ከኃጢአት በመሸሽ እግዚአብሔርን ደስ በሚያሰኝ መንገድ እንኖራለን።

በሦስተኛ ደረጃ፡ ለእግዚአብሔር ተለይተን ለአገልግሎት የተሰጠን ልንሆን ይገባል። የኃጢአት ሁሉ መሠረት ዓመፅ ነው። ኃጢአትን በምናደርግበት ጊዜ እግዚአብሔር በሕይወታችን ባደረጋቸው ሕጎች ላይ እናምባለን ማለት ነው። በቅድስና ስንኖር ግን እግዚአብሔር ለሕይወታችን በደነገጋቸው ሕጎች ለመኖር እራሳችንን ሰጠን ማለት ነው። በቅድስና

መራመድ ግለት ሕይወታችንን ለእግዚአብሔር በመስጠት ለራሳችን ሳይሆን ለእግዚአብሔር ከብር እንኖራለን ግለት ነው።

24ኛ ጥያቄ፡- ክርስቲያን ቅዱስ ሊሆን የሚችልባቸውን ሦስት መንገዶች በምሳሌነት ስጥ።

መንፈስ ቅዱስ በሕይወታችን ከሚሰጣቸው አገልግሎቶች ሁሉ የላቀው እንድንቀደስ እኛን መርዳቱ ነው። ይህ ግለት ከኃጢአት ቁጥጥር ውጭ የሆነ የተለየ ሕይወት እንድንኖር ማስቻሉ ነው። በብሉይ ኪዳን ዘመን እግዚአብሔር ለእስራኤላውያን በርካታ ሕግጋትን በመስጠት እንዲታዘዝቸው ነገራቸው። ይሁንና፤ የመንፈስ ቅዱስ በውስጣቸው የማደርና ኃይልን የማስታጠቅ አገልግሎት በዚያ ዘመን ስላልነበር ሕግጋቱን መጠበቅ አልቻሉም። በዚህ ምትክ እነዚህ ሕግጋት ኃጢአትን የማድረግ ፍላጎት እንዳሳደሩባቸው መጽሐፍ ቅዱስ ይነግረናል (ሮሜ 7:14-24)። እግዚአብሔር የብሉይ ኪዳን ሕግጋትን ከሰጠባቸው ዓላማዎች አንዱ ሰው ምን ያህል ኃጢአተኛ እንደሆነ በግላየት ለደኅንነታችን ለእግዚአብሔር አንድ ነገርን ለመሥራት ከመታገል ይልቅ ምሕረትን ፍለጋ ወደ እርሱ ዞር እንድንል ለማድረግ ነበር (ገላ. 3:21-25)።

በአዲስ ኪዳን ገን እግዚአብሔር ሰውን ቅዱስ ለማድረግ የሚሠራበትን መንገድ ለወጠ። በመጀመሪያ፤ የእግዚአብሔር አትኩሮት የኃጢአት ፍሬ በነበረው ውጫዊ ተግባር ላይ አልነበረም። ይልቁኑ የኃጢአት ሥር በሆኑት ውስጣዊ ዝንባሌዎች ላይ ነው (ማቴ. 5:20-48)። አሁን እግዚአብሔር አትኩሮት የሚሰጥበት ነገር ለእርሱና ለሌሎች በሚገለጥ ፍቅር ላይ ነው። በእነዚህ ሁለት ውስጣዊ ዓላማዎች የብሉይ ኪዳን ሕግጋት በሙሉ ተጠቃለው ይፈጸማሉ (ማቴ. 22:37-39፤ ሮሜ 13:8-10)፤ በሁለተኛ ደረጃ እግዚአብሔር መንፈስ ቅዱስን በክርስቲያኖች ሕይወት እንዲኖር ስለሰጠ ኃጢአትን የማድረግ ፍላጎትን ለማሸነፍ አሁን ጉልበት አላቸው።

ይሁን እንጂ በኢየሱስ በምናምንበት ጊዜ እግዚአብሔር ኃጢአት የማድረግ ችሎታችንን ከእኛ ይወስዳል ግለት አይደለም። እንደ እውነቱ ከሆነማ መጽሐፍ ቅዱስ በሕይወት ዘመናችን ሁሉ ኃጢአትን እንደምናደርግ ያስተምራል። በምድር ላይ እያለን ኃጢአት ወደሌለበት ፍጹምነት እንደምንደርስ መጽሐፍ ቅዱስ አያስተምርም። ይህንን ለሚያስተምሩ ክርስቲያኖች ሐዋርያው የሚሰጠው መልስ የሚከተለው ነው «ኃጢአት የለብንም ብንል እራሳችንን እናስታለን፤ እውነትም በእኛ ውስጥ የለም» (1ኛ ዮሐ. 1:8)።

25ኛ ጥያቄ፡- ገላ. 5:16-25 አንብብ። ሀ) በልባችን ስለሚካሄድ ጦርነት እነዚህ ጥቅሶች ምን ያስተምሩናል? ለ) ይህንን ጦርነት እንዴት እንዳየህ ከሕይወትህ ምሳሌ በመስጠት ግለጽ።

ክርስቲያን በምንሆንበት ጊዜ መንፈስ ቅዱስ አዲስ ተፈጥሮ ይሰጠናል። ይህ አዲስ ተፈጥሮ ከእግዚአብሔር የሚገኝና እግዚአብሔርን ደስ ለማሰኘት

የሚፈልግ ተፈጥሮ ነው። ነገር ግን ከውስጥ ከልባችን፣ በእግዚአብሔር ላይ ለማመፅና ኃጢአትን ለማድረግ የሚፈልግ ተፈጥሮ ተሰውሮ ይኖራል። በገላ. 5:16-26 እነዚህ ሁለት ተፈጥሮዎች በክርስቲያን ሕይወት ውስጥ እንደሚኖሩና በእያንዳንዱ የክርስቲያን ሕይወት እንቅስቃሴ የበላይ ሆኖ ለመቆጣጠር እርስ በርስ በጦርነት ላይ እንደሚሆኑ እናነባለን። በሳይጣን ተጽዕኖ ሥር ያለ ኃጢአታዊ ተፈጥሮ የክርስቲያንን አእምሮና ተግባር በመቆጣጠር በእግዚአብሔር ላይ እንዲያምጽ ለማድረግ ይጥራል። ይህ እግዚአብሔር በልባችን ዙፋን እንዲቀመጥና ለእርሱም በመታዘዝ እንድንኖር ከመፍቀዱ ይልቅ፣ እኔነትን በሕይወታችን ዙፋን ላይ ማስቀመጥና ፍላጎታችንን መፈጸም መሆኑ ተገልጿል። በመንፈስ ቅዱስ ተጽዕኖ ሥር ያለው አዲስ ተፈጥሮ ግን እግዚአብሔርን የሚወድና እግዚአብሔርን በመታዘዝ ለመኖር የሚፈልግ ነው። እነዚህ ሁለት እርስ በርስ የሚቃረኑ ስሜቶች በልባችን ውስጥ ያለማቋረጥ የሚታገሉት ለዚህ ነው። አዲሱን ተፈጥሮአችንን የሚዋጋ ኃጢአታዊ ተፈጥሮአችን ብቻ ሳይሆን፣ የዓለም ሥርዓት ማታለልና ዲያብሎስም ጭምር ናቸው። ስለዚህ ምንም እንኳ መንግሥተ ሰማይ እስከምንደርስ ፍጹም መሆን እንደማንችል ብንገነዘብም፣ ይበልጥ ቅዱስ ለመሆንና ኢየሱስን ለመመስል ከምናደርገው ጥረት የተነሣ የክርስቲያን ሕይወት የማያቋርጥ ውጊያ የሚካሄድበት ሕይወት ነው።

አዲሱ ተፈጥሮ ሙሉ በሙሉ የበላይ ተቆጣጣሪ ይሆን ዘንድ ከመንፈስ ቅዱስ ጋር እንዴት መተባበር እንችላለን? ይህ ሂደት ከሁሉ በላቀ ሁኔታ የተገለጸው በሮሜ 7-8 ላይ ነው። (ጊዜ ካለህ እነዚህን ትምህርቶች በጥልቀት ለመረዳት ከሮሜ የት.መ.ማ መጽሐፍ ላይ ተመልከት።) በዚህ ክፍል ጳውሎስ በርካታ እውነቶችን ያስተምረናል።

ነገሩ የሚገርም ቢሆንም በመጀመሪያ፣ ቅድስና የሚመጣው የሰውን የልብ ክፋት በጥልቀት ከተገነዘብን በኋላ ብቻ ነው። «እኔ ደኅና ነኝ! ምንም አልልም! እንደ እክሌና እክሌ ኃጢአተኛ አይደለሁም!» ብለን ካሰብን ፈጽሞ ልንቀደስ አንችልም። ሐዋርያው ጳውሎስ እንኳ በሕይወት ዘመኑ መጨረሻ ከኃጢአተኞች ዋናው እኔ ነኝ ብሏል (1ኛጢሞ. 1:15)። በእግዚአብሔር ፊት እውነተኛ ሆነን ወደ ውስጣዊ ልባችን ስንመለከትና ትዕቢታችንን፣ ለስታምነታችንን፣ ክፉ ምኞታችንን፣ ቁጣችንን፣ የተላላቁ አሳቦቻችንንና ማንም ሳያውቀው የምናደርጋቸውን ሌሎች ኃጢአቶቻችንን ስንመለከት ሁላችንም ከጳውሎስ ጋር «ከኃጢአተኞች ዋነኛው ነኝ» ማለት ይገባናል። ቅዱስ ለመሆንና በቅድስና ለማደግ በሕይወታችን ውስጥ ስላሉ ኃጢአቶች በበለጠ ጥልቀት ስናውቅ ማንነታችንን ልንጠላና ኢየሱስ እንዴት እንደ ወደደን ከፍተኛ አድናቆት ሊያድርብን ይገባል። ቅድስና የሚመሠረተው ለእግዚአብሔር ባለ የፍቅር ሕይወት ላይ እንጂ የተሻልን ለመሆን በምናደርገው ጥረት አይደለም። በሕይወታችን ምንም ችግር እንደ ሌለ፣ ከሌሎች የተሻልን እንደ ሆንን ማሰብ ስንጀምር ያኔውኑ ግብዝቶች እንሆናለን። በያዝነው ሕይወታችን እርካታ ከተሰማን ለጽድቃችን የክርስቶስ ስጦታ እንደሚያስፈልገን እንድንሻ ሳንረዳ እንቀራለን። ኢየሱስን ለመምስል ማደግ እንደሚያስፈልገን መገንዘብም ይሳነናል። ኢየሱስን ለመምስል እንድንሻ

የሚያደርገን ኃጢአታችንን በጥልቀት ስንረዳ ብቻ ነው። እግዚአብሔር የማይንቀው የተዋረደውንና የተሰበረውን ልብ ብቻ ነው (መዝ. [51]:17)።

በሁለተኛ ደረጃ፡ የኃጢአት ተፈጥሮ በሕይወታችን ላይ ጉልበት እንደሌለው ተነግሮናል። ክርስቲያን ከመሆናችን በፊት እናደርግ እንደነበረው ለኃጢአት ተፈጥሮአችን መታዘዝ የለብንም። ጳውሎስ የጥምቀትን ምልክት በመጠቀም በደገንነት ወቅት ከኢየሱስ ጋር በሞቱ፤ በመቃብሩና በትንሣኤው እንደተባበርን ይገልጻል። በምንጠመቅበት ጊዜ በእግዚአብሔር ጻይን በመስቀል ላይ ሞተናል፤ ተቀብረናል፤ ከኢየሱስም ጋር ከሞት ተነሥተናል። የሞትነው ለኃጢአተኛ ተፈጥሮአችን ነው። ኃጢአታዊ ተፈጥሮአችን ተወገደና ለአዲስ ሕይወት ትንሣኤን አገኘን። የኃጢአት ተፈጥሮ፤ ኃይልና በእኛ ላይ የነበረው ሥልጣን በመስቀል ላይ ተቸነከረ (ሮሜ 6:1-10፤ ገላ. 5:24)። በአዲስ ሕይወት እግዚአብሔርን ደስ የማለኝት እርሱን የማወቅ፤ የመውደድና የማገልገል ፍላጎት አለን። በተፃራሪ አሮጌው ሕይወት ገንዘብን፤ ትምህርትን፤ ኃይልንና ክብርን ወዘተ... ለራሳችን ጥቅም በመፈለግ የምንኖረው ነው። አሮጌው ሕይወታችን ወደ ራሳችን የሚያተኩር ሲሆን አዲሱ ሕይወታችን ግን የሚያተኩረው ወደ እግዚአብሔር ነው።

በሦስተኛ ደረጃ፡ ኃጢአታዊ ተፈጥሮአችን በእኛ ላይ ያለው የበላይነት እንዳከተመ መገንዘብ አለብን (ሮሜ 6:11)። የብዙዎቻችን ችግር ኃጢአትን ከማድረግ ሌላ ምንም ምርጫ እንደሌለን ማመናችን ነው። ስለዚህ ፈተና በመንገዳችን በሚመጣበት ጊዜ በመንፈስ ቅዱስ ኃይል በመቋቋም ኃጢአትን ከማሸነፍ ይልቅ ለኃጢአት እጃችንን እንሰጣለን። ጳውሎስ የሚነግረን በእኛ ላይ የበላይ ተቆጣጣሪ የነበረው ኃጢአታዊ ተፈጥሮአችን ስለተሸነፈ ኃጢአት ማድረግ እንደሌለብን ነው (ሮሜ 6:11-12)።

አራተኛ፡ እንታዘዘው ዘንድ እራሳችንን ለእግዚአብሔር ዘወትር ልናቀርብም ያስፈልጋል። ሰይጣንና እኔነታችን ተመልሰው በሕይወታችን የበላይ ለመሆንና ለመንገሥ የማያቋርጥ ጥረት ያደርጋሉ። ነገር ግን ጳውሎስ ክርስቶስን በሕይወታችን ሁልጊዜ ማንገሥ እንዳለብን ይነግረናል። ይህን የምናደርገው ያለመታከት ሙሉ በሙሉ እራሳችንን ለእግዚአብሔር በማቅረብ ነው። ይህን በምናደርግበት ጊዜ የመንፈስ ቅዱስ ኃይል ኃጢአትን እንድናሸንፍና በፈተና ድል አድራጊ እንድንሆን ይረዳናል (ሮሜ 6:13-14፤ 12:1-2)።

በአምስተኛ ደረጃ፡ «አእምሮአችንን» መቆጣጠር መማር አለብን (ሮሜ 8:5-14)። ኃጢአታዊው ተፈጥሮአችን የሚፈልጋቸውን ነገሮች ካሰብን በኃጢአታዊ ተፈጥሮአችን እንሸነፋለን። አዲሱ ተፈጥሮአችን የሚፈልጋቸውን ነገሮች ካሰብን የመንፈስ ቅዱስ ኃይል የኃጢአታዊውን ተፈጥሮ ኃይል እንድናሸንፍና እግዚአብሔርን ደስ እንድናሰኝ ያስችለናል። አእምሮአችንን በገ፡ ቅዱስና እግዚአብሔርን በሚያስከብሩ ነገሮች ላይ እንድናደርግ በተደጋጋሚ የተነገረን ለዚህ ነው (ኤፌ. 4:22-24፤ ዌላ. 3:1-2፤ ፊልጵ. 4:8-9)። የእግዚአብሔርን ነገሮች ማሰብ እንድንችል ይረዳን

ዘንድ የመጽሐፍ ቅዱስ ጥቅሶችን በቃል ማጥናት አስፈላጊ የሚሆነውም ሊዚህ ነው።

እርስ በርሳቸው የማይዋደዱ አንድ ነጭና አንድ ጥቁር ወሾች ያሉት አንድ ሰው ነበር። ይህ ሰው በገበያ ቀናት ወሾቹን እያያዘ ወደ ተለያዩ መንደሮች በመሔድ እርስ በርሳቸው ሲነካከሉ ያሳይ ነበር። ሰዎች እየተሰበሰቡ የትኛው ውሻ እንደሚያሸንፍ ከባለቤትየው ጋር ይወራረዱ ነበር። አንዳንድ ጊዜ ነጩ በሌላ ጊዜ ደግሞ ጥቁሩ ውሻ ያሸንፍ ነበር። ሰውየው የትኛው ውሻ እንደሚያሸንፍ ሁልጊዜ ያውቅ ስለነበር በውርርዱ አሸናፊነት በሚያገኘው ገንዘብ እየከበረ ሄደ። አንድ ቀን አንድ ሰው አሸናፊውን ውሻ ሁልጊዜ እንዴት እንደሚያውቅ ጠየቀው። ባለቤትየውም ሲመልስ <የሚያሸንፈው በሚገባ የመገብኩት ውሻ ነው> በማለት መለሰለት። <ጥቁሩን ውሻ በሚገባ የመገብኩት ዕለት፣ ጥቁሩ ውሻ ያሸንፋል። ነጩን ውሻ በሚገባ የመገብኩት ዕለት ደግሞ፣ ነጩ ያሸንፋል> አለው። በኃጢአታዊ ተፈጥሮአችንና በአዲሱ ተፈጥሮአችን መካከል በሚደረገው ጦርነት መካከል ያለው ሁኔታም ተመሳሳይ ነው። በሚገባ የመገብኩት ተፈጥሮ እርሱ ያሸንፋል። መልካም የሆኑትን ነገሮች ካሰብን፣ መጽሐፍ ቅዱስን ካነበብንና ከጸሊይን የኃጢአትን ተፈጥሮ እናሸንፋለን። መልካም ያልሆኑ ነገሮችን ካሰብን፣ በቴሌቪዥን የምንመለከታቸው፣ ከመጽሐፍ የምናነባቸው ነገሮችም መልካም ካልሆኑ ኃጢአታዊው ተፈጥሮአችን አዲሱን ተፈጥሮአችን ያሸንፋል።

26ኛ ጥያቄ፡- ሀ) ክርስቲያኖች ኃጢአታዊ ተፈጥሮአቸውን እንዴት ሊመግቡ እንደሚችሉ ምሳሌዎችን ዘርዝር። ለ) ክርስቲያኖች መንፈሳዊ ተፈጥሮአቸውን እንዴት ሊመግቡ እንደሚችሉ ምሳሌዎችን ዘርዝር። ሐ) በመንፈሳዊ ብስለት እንድታድግ የሚያደርጉ ነገሮችን ለማሰብ የበለጠ ጊዜ መውሰድ እንድትችል አእምሮህን የምታዳብርባቸውን መንገዶች ዘርዝር።

በእግዚአብሔር ሕግጋትና በቅድስና መካከል ያለው ግንኙነት ምንድን ነው? መጽሐፍ ቅዱስ በብሉይም ሆነ በአዲስ ኪዳን ልንታዘዛቸው የሚገቡ አንዳንድ ሕግጋትን ወይም የሥነ ምግባር ደንቦችን ሰጥቶናል። (ለምሳሌ «አትግደል»።) እነዚህ ሕጎች የእግዚአብሔርን ባሕርያት የሚያንጸባርቁ እንደሆኑና እንደ ኢየሱስ መሆን ከፈለግንም ሕግጋቱን መጠበቅ እንደሚገባን ተገልጿል። እግዚአብሔር ቅዱስ እንድንሆንና እያንዳንዱን የሕግ ክፍል የፈጸመውን ኢየሱስን እንድንመስል መጽሐፍ ቅዱስን መመዘኛ አድርጎ አኑሮልናል (ማቴ. 5:17-18)።

ይህ ለማድረግ ቀላል ነገር ይመስላል። ማድረግ ያለብን ነገር ቢኖር በርካታ ሕግጋትን መዘርዘርና በጥንቃቄ ትክክል ነው ወይስ ስሕተት እያልን መከታተል ነው? አይደለም! በእንደዚህ ዓይነት በሕግና በቅድስና መካከል ስላለው ግንኙነት ክርስቲያኖች ከሁለት ስሕተቶች በአንዱ ላይ እንዲወድቁ ይገደዳሉ። መንፈሳዊ ያደርጉናል ብለው የሚያስዟቸውን ሰብዓዊ ደንቦች መጠበቅ ቅዱስ የመሆኛው መንገድ ነው ብለው የሚያስተምሩ በርካታ ክርስቲያኖች በአንድ ወገን አሉ። ካልጠጣን፣ ካላጨለን፣ ጫት ካልቃምን፣

ትክክለኛ ልብሶችን ከለበስንና ሌሎች መንፈሳዊ ነው ብለው የሚያስቡትን ነገር ካደረግን መንፈሳዊ ነን በማለት ያስተምራሉ። ወይም (በመጽሐፍ ቅዱስ ውስጥ ያልተጠቀሱ) አንዳንድ ነገሮችን የሚያደርጉ በእርግጥ ትክክለኛ መንፈሳውያንና እንዲያውም መጽሐፍ ቅዱስ እነዚህን ልምዶች ይቃወማል ከሚሉ ሌሎች ክርስቲያኖች የተሻሉ ናቸው በማለት ያስተምራሉ። ይህ <የሕግ አጥባቂነት ስሕተት> ተብሎ የሚጠራ ሲሆን ጳውሎስ የገላትያ ሰዎችን በመቃወም የጻፈውም ስለዚህ ኃጢአት ነው። ሕግ አጥባቂነት የሚመጣው በሁለት መልክ ነው።

የመጀመሪያው፡ የሕይወት ገጽታዎችን በሙሉ የሚዳስሱ ሕጎችን በማውጣት ብንፈጽማቸው እግዚአብሔርን ደስ እናሰኛለን የሚል የተሳሳተ አሳብ ነው። የዚህ አስተሳሰብ ችግር ግን እግዚአብሔር ስለ ውጫዊ ሕግጋት ብቻ ሳይሆን ስለ ውስጣዊ ዝንባሌዎችም የሚገደው መሆኑን አለማጤኑ ነው። ለእያንዳንዱ ሁኔታ ሕግጋትን ከመስጠት ይልቅ እግዚአብሔር በሕይወት ለሚገጥሙን ነገሮች በሙሉ የምንከተለውን አጠቃላይ መርሕ ሰጥቶናል።

ሁለተኛው፡ መልካም ከሆንን፤ መጽሐፍ ቅዱስ ወይም ቤተ ክርስቲያን ያስተምራል ብለን የምናስባቸውን የተለያዩ በርካታ የሆኑ ግዴታዎችን ካሟላን፤ ወደ መንግሥተ ሰማያት ለመግባት የሚያበቃን ጽድቅ አለን የሚል አሳብ ነው። ጳሩ ግን መጽሐፍ ቅዱስ በግልጽ እንደሚያስተምረን «ጻድቅ የለም አንድ ስንኳ፤» (ኢሳ 64:6፤ ሮሜ 3:9-20)። «ሁሉ ኃጢአትን ሠርተዋልና የእግዚአብሔርም ክብር ጎድሎአቸዋል» (ሮሜ 3:23)። መንግሥተ ሰማያትን ለማግኘት ተስፋ የምናደርግበት ብቸኛ መንገድ ሰብዓዊ ጥረታችንን ሁሉ እንደሚይረባ ምናምንቴ ነገር ቆጥረን ኢየሱስ የኃጢአታችንን ዕዳ ወደ ከፈለበት መስቀልና በእምነት ወደ ሚስጦን ጽድቅ ፊታችንን መመለስ ነው። ደኅንነት (በእግዚአብሔር ዘንድ ተቀባይነት ማግኘት) ሁልጊዜ የሚሰጠን እንጂ በምናደርገው ነገር ፈጽሞ የምናገኘው አይደለም (ኤፌ. 2:8)።

27ኛ ጥያቄ፡- አንዳንድ ክርስቲያኖች በልብ አሳባቸውና ዝንባሌያቸው ላይ ከማተኮር ይልቅ፡ የሆኑ ልምዶችን በመታዘዙ ላይና ቅዱሳን እንደሚያደርጓቸውም በማመኑ ላይ እንዴት እንደሚያተኩሩ አንዳንድ ምሳሌዎችን ጥቀስ።

ሌሎች ደግሞ የምንድነው ሕግን በመጠበቅ ሳይሆን በኢየሱስ በማመን ብቻ ከሆነ፤ ከሕግም ነፃ ከሆንን የምንፈልጋቸውን ማናቸውንም ነገሮች ማድረግ እንችላለን ይላሉ። ሕግጋትን መጠበቅም ሆነ መቀደስ አያስፈልግም ይላሉ። ይኸኛውም እንደ መጀመሪያው አደገኛ ስሕተት ነው። ሕግጋት ሁሉ እጅግ ጠቃሚ እንደሆኑና እግዚአብሔር በቃሉ የሰጠውን ትእዛዝ ከመጠበቅ ማንም ፈቀቅ ማለት እንደሌለበት ኢየሱስ አስጠንቅቆአል (ማቴ. 5:18-19)።

የእግዚአብሔርን ሕግጋት በሕግ አጥባቂነት ወይም ልማዳዊ በሆነ መንገድ በመጠበቅና ንጹሕ ወይም ቅዱስ ሆኖ እግዚአብሔርን በሚያስከብር

መንገድ በመታዘዝ መካከል ያለው ልዩነት ምንድን ነው? ልዩነቱ ድርጊቶቹን በምናደርግበት ውስጣዊ ዓላማ ላይ የተመሠረተ ነው። ሕግጋትን ወይም አንዳንድ የቤተ ክርስቲያን ልምዶችን ሀ) እግዚአብሔር ይቀበላን ዘንድ፣ ወይም ለ) መንፈሳዊ መስሎ ለመታየት የምንጠብቅ ከሆነ የሕግ አጥባቂነት ጥፋት እንፈጽማለን። በእግዚአብሔር ዘንድ ተቀባይነት ለማግኘት የምናደርገው አንዳችም ነገር የለም። እግዚአብሔር እኛን መቀበሉ ነፃ ስጦታ ነው። መንፈሳዊነት የልብ ጉዳይ እንጂ በውጫዊ ተግባራት የሚለካ አይደለም። እንደ እግዚአብሔር ልጆች እግዚአብሔርን ለመታዘዝ የምንፈልግበት ምክንያት የእግዚአብሔርን ችሮታ ለማግኘት ሳይሆን እግዚአብሔርን ስለምንወደውና እርሱን ደስ የሚያሰኘውን ለማድረግ ስለምንሻ ነው። የኢየሱስ ደቀ መዝሙር ለኢየሱስ ፍቅሩን የሚገልጥበትን መንገድ ያውቃል (የኢየሱስን ፍቅር ለማግኘት ዋጋ የመክፈል ጉዳይ አይደለም።) ይህም ኢየሱስ የተናገረንን በመታዘዝ ነው (ዮሐ. 14:15)። ስለዚህ በመጨረሻ የምናየው ፍቅር የመቀደሳችን ውስጣዊ መነሻ አሳብ ነው። ኢየሱስ ሲናገር እግዚአብሔርንና ሌሎችን ስንወድ ሕግጋትን በሙሉ በመንፈስና በተግባር ጭምር እንፈጽማለን (ማቴ. 22:35-40)። ጳውሎስ በኋላ እንደተናገረው ያለ ፍቅር ሰዎችን ለማስደነቅ የምናደርጋቸው ነገሮች ሁሉ ከንቱ ዋጋ የሌላቸው ናቸው (1ኛ ቆሮ. 13:1-3)። ያለ ፍቅር ቅዱስ ለመሆን የምናደርገው ሙከራ ሁሉ የእግዚአብሔርን ቅድስና ሳይሆን የሰውን ሕግጋት መጠበቅ ብቻ ነው።

ቅዱስ መሆን መንፈስ ቅዱስ በሕይወታችን የሚሠራውና እኛ የተቀደሰ ሕይወት ለመኖር ያለን ፍላጎት ጥምር ውጤት ነው። መንፈስ ቅዱስ ከእኛ ጋር የሚሠራ እንጂ ያለ እኛ የሚሠራ አይደለም። እኛ ምንም ጥረት የማናደርግ ከሆነ እርሱም አንዳች አያደርግም። ይልቁኑ የምናደርጋቸውን ነገሮች እኛን ቅዱስ ለማድረግ ይጠቀምባቸዋል። ለምሳሌ፡- መንፈስ ቅዱስ የመጽሐፍ ቅዱስ ጥናታችንን፣ ጸሎታችንን፣ አምልኮአችንን፣ የጥምና ጊዜያችንን፣ ጾማችንን፣ ክርስቲያናዊ ኅብረታችንን፣ ወዘተ... ውስጣችንን ለመለወጥ ይጠቀምባቸዋል። መንፈስ ቅዱስ በተጨማሪ የምናስብበትና፣ የምንሰማበትን ወይም ልባችንን የምንመረምርበትን ጊዜ እኛን ለመቀደስ ይጠቀምበታል።

ከጊዜ ወደ ጊዜ በኃጢአት ተፈጥሮአችን እየተሸነፍን በኃጢአት ብንወድቅም እንኳ መንፈስ ቅዱስ በትዕግሥት ይሸከመናል። በላያችን ያለው የኃጢአታዊው ተፈጥሮ ሥልጣን ቀስ በቀስ እስከሚገረሰስና አዲሱ ተፈጥሮአችን በመንፈስ ቅዱስ ኃይል የመመራት ብቃቱ እስከሚያድግ ድረስ በሕይወታችን ውስጥ የሚሠራው ሰፊ ባለ ጊዜ ውስጥ ነው። መንፈሳዊ ብስለት፣ እግዚአብሔርን ደስ በማሰኘት የመኖርንና ኢየሱስን የመምሰል ችሎታችንን መንፈስ ቅዱስ የሚያሳድግበት ሂደት ሲሆን ከኃጢአት መንጻትንም ያጠቃልላል።

28ኛ ጥያቄ፡- ሀ) በእነዚህ ሁለት ተፈጥሮዎች መካከል ያለውን ትግል በሕይወትህ የምትመሰክረው እንዴት ነው? ለ) የምታስባቸው ነገሮች ብዙ

ጊዜ የሚያሸንፈው ተፈጥሮ የቱ እንደሚሆን የሚወስኑት በምን ዓይነት መንገድ ነው? ሐ) በሕይወትህ የበለጠ በቅድስናህ እንድታድግ መንፈስ ቅዱስ እንዴት ነው እየሠራ ያለው? መ) የአሁኑ ሕይወትህን ባመንከበት ጊዜ ከነበረው ሕይወትህ ጋር አወዳድር። ለረጅም ጊዜ አብሮህ የኖረ መጥፎ ልማድህን እንድታሸንፍ ለመርዳት መንፈስ ቅዱስ የሠራባቸውን የሕይወትህን አቅጣጫዎች ጥቀስ። መንፈስ ቅዱስ አሁንም እየሠራባቸው ያሉ የሕይወትህ አቅጣጫዎች ምን ምንድን ናቸው? ሠ) ሕይወትህን እንደገና ለእርሱ በማስረከብ ለእርሱ ለመኖርና በቅድስና ለመመላለስ የምትችልበትን ኃይል እንዲሰጥህ በመጠየቅ ወደ እግዚአብሔር ጸልይ።

በሕይወታችን ዘመን ሁሉ ከጊዜ ወደ ጊዜ የበለጠ እንድንቀደስና የበለጠ እንድንበስል ለማድረግ መንፈስ ቅዱስ ያለማድረግ በሕይወታችን ይሠራል። አንድ ቀን ወደ መንግሥተ ሰማያት ስንደርስ ይህ ሥራ ይጠናቀቃል። በእግዚአብሔር ዙፋን ፊት ፍጹም ሆነን እንቀርባለን። እንደ ኢየሱስ እንሆናለን። ይህ የመንፈስ ቅዱስ ሥራ «መከበር» ይባላል። በዚያን ጊዜ ኃጢአታዊ ተፈጥሮአችን በሙሉ ከእኛ ይወገዳል። በአጭም ሆነ በተግባር ዳድቅ እንሆናለን (ገላ. 5:5)። ኃጢአትን ከማድረግ ወይም በእግዚአብሔር ላይ ከማመፅ ፍላጎት ጋር መታገላችን ያበቃል። በባሕርይ ኢየሱስን በመምሰል ፍጹም ቅዱስ እንሆናለን። ምን ዓይነት አስደናቂ ቀን ይሆን! እንዴት ያለ በናፍቆት የምንጠብቀው የመንፈስ ቅዱስ ሥራ ነው!

ለ. መንፈስ ቅዱስ ለእግዚአብሔር ክብርን የሚያመጣ ነገር እንድንሠራ ይረዳናል። ይህ ማለት (የጽድቅ) ሕይወትን እንኖራለን ማለት ነው (ሮሜ 14:17-18፤ 2ኛ ቆሮ. 6:6)። ኢየሱስን እንመስላለን ማለት ኃጢአትን አናደርግም ማለት ብቻ አይደለም። እግዚአብሔርን ደስ በማሰኘት መኖርንም ያጠቃልላል። ይህ ማለት ለወዳጆቻችንና ለጠላቶቻችን ፍቅርን ማሳየት፣ ድሆችንና ረዳት የሚያሻቸውን መርዳትንና ቃሉን መስማት ከሚገባቸው ጋር ወንጌልን ማካፈልን ይጨምራል። ይህ ማለት ለራሳችን ብቻ ከመኖር ይልቅ ሕይወታችንን ለሌሎችም ብሎ መኖር ማለት ነው። መንፈስ ቅዱስ በውስጣችን በመሥራት እግዚአብሔርን ደስ የሚያሰኝ ነገር በማድረግ እንድንኖር ይረዳናል።

29ኛ ጥያቄ፡- እግዚአብሔር እንድትፈጽማቸው የሚፈልገውንና መንፈስ ቅዱስም በቅድስና እንድትኖር እየረዳህ መሆኑን የሚጠቁሙ ተግባራትን ዘርዝር።

ሐ. መንፈስ ቅዱስ ኢየሱስ ክርስቶስን የሚመስል ባሕርይ እንዲኖረን ይረዳናል (ገላ. 5:22-23፤ ሮሜ 5:5፤ 15:13)። መንፈሳዊነትን የምንለካው እንዴት ነው? አንድን ሰው መንፈሳዊ ነው ለማለት በሰውዬው ሕይወት ላይ በቀላሉ የምናመለከተው ነገር አለን? በልሳናት እንደ መናገርና ተአምራትን እንደ ማድረግ ያሉ አስደናቂ የሆኑ መንፈሳዊ ስጦታዎችን መንፈሳዊ መሆናችንን ያረጋግጣሉ? የ1ኛ ቆሮንቶስ መጽሐፍን ስናጠና የቆሮንቶስ ክርስቲያኖች አስደናቂ የሆኑት እነዚህ መንፈሳዊ ስጦታዎች

ቢኖሯቸውም እንኳ መንፈሳዊ እንዳልነበሩ እንመለከታለን። ይልቁኑ ሥጋዊ ክርስቲያኖች ነበሩ። ስለዚህ መንፈሳዊ ስጦታዎች የመንፈሳዊነት ጥሩ ምልክቶች አይደሉም። በሕዝብ መካከል ለመጸለይ ወይም ለመስበክ መቻልስ? እነዚህም እውነተኛ መንፈሳዊነትን አያመለክቱም። የመንፈሳዊነት አንድ ብቸኛ ማረጋገጫ «የመንፈስ ፍሬ» ነው (ገላ. 5:22-23)። በመንፈስ ቅዱስ ቁጥጥር እስካልሆንን ድረስ የመንፈስ ፍሬ የሆኑትን ሁሉ በማያቋርጥ ሁኔታ በሕይወታችን ውስጥ ማሳየት የማይቻል ነው። ይህ የመንፈስ ቅዱስ አገልግሎት እጅግ በጸጥታ የሚፈጸም ስለሆነ ብዙ ጊዜ ሥራው በሕይወታችን መቼ እንደተፈጸመ ለመገንዘብ እንኳ እንቸገራለን።

ኢየሱስ ምን እንደሚመስል፣ ባሕርዩ ምን እንደሚመስል እራሳችንን መጠየቅ ቢያስፈልገን የመንፈስ ቅዱስ ፍሬ እንደተላበሰ በቀላሉ መናገር እንችላለን። ፍቅርን የተላበሰ ስለ ነበር በደረሰበት ስፍራ ሁሉ በፍቅሩ ሰዎችን በመድረስ ሕይወታቸውን ይነካ ነበር። መንፈስ ቅዱስ ደግሞ ፍቅሩን በልባችን እንዳፈሰሰ ተጽፏል (ሮሜ 5:5)።

ኢየሱስ በደስታ የተሞላ ስለነበር፣ ሌሎች የሃይማኖት መሪዎች ቁም ነገረኛ አይደለም ብለው ያስቡ ነበር። ኢየሱስ በወንጌላት ውስጥ እንደ ተጻፈው በተደጋጋሚ ወደ ግብሃ ስፍራዎች ይሄድ እንደነበር መመልከት የሚያስደስት ነገር ነው። ሕይወትን የሚወድድና በደስታ የተጥለቀለቀ ነበር። ብዙ ክርስቲያኖች ዛሬ ከውስጣዊ ደስታ ይልቅ በፊታቸው ላይ የሚነበበው ስሜት እጅግ ጥልቅ የሆነ መቆዘምና የሐዘን ምልክት ነው። ኢየሱስ የገባልን የተስፋ ቃል ግን መንፈስ ቅዱስ ከውስጥ ፈንቅሎ የሚወጣ ደስታን እንደሚሰጠን ነው (ዮሐ. 7:38-39፤ 10:10፤ ሮሜ 15:13)።

ኢየሱስ ከእግዚአብሔርና ከሌሎች ጋር የኖረው በፍጹም ሰላም ነበር። በራስ ወዳድነት ላይ ለተመሠረተ ግላማዎች ሲታገል አናየውም። ይልቁኑ የወንጌልን እውነት ለመጠበቅ ወይም ለሌሎች ሰዎች ብሎ ይታገል ነበር። ሰዎች ከእግዚአብሔር ጋር በሰላም እንዲኖሩ ከእርሱ ዘንድ ወደሚገኝ አዲስ ግንኙነት ሊያደርሳቸው ያለማቋረጥ ይተጋ ነበር። በተመሳሳይ መንገድ መንፈስ ቅዱስ ከእግዚአብሔርና ከሌሎች ጋር በሰላም እንኖር ዘንድ ይረዳናል (ሮሜ 8:6፤ ገላ. 5:22)።

በልባችን ተስፋን የሚሰጠን መንፈስ ቅዱስ እንደሆነም ተነግሮናል (ሮሜ 15:13)። አሁን ያለንበት ሁኔታ የከፋ ቢሆንም እንኳ፣ ተስፋ በተለይ ኢየሱስ በሚመለስበት ጊዜ በሚገለጡት የእግዚአብሔር በረከቶች ላይ ዓይኖቻችንን የምናሳርፍበት ችሎታ ነው። ኢየሱስ በምድር ላይ የደረሰበት ነገር በሙሉ ለብዙ ሰዎች መዳን ምክንያት እንደሚሆን ያውቅ ስለነበር በልቡ ተስፋ ነበረው (ዕብ. 12:2-3)። ብንሰደድ፣ ልጆቻችን ቢሞቱ ወይም ሌሎች ችግሮች ቢደርሱብንም እንኳ እግዚአብሔር ነገሮችን ሁሉ እንደሚቆጣጠር ለበጎም እንደሚያደርጋቸው በመረዳት በሙሉ መተማመን መኖር መንፈስ ቅዱስ በሕይወታችን የሚሠራው ሥራ ነው።

30ኛ ጥያቄ፡- ሀ) በመንፈስ ፍሬ ውስጥ የሚጠቃለሉ ሌሎችንም ዘርዘር። ለ) የዘረዘርካቸው የመንፈስ ፍሬዎች በኢየሱስ ሕይወት ውስጥ የነበሩ ባሕርያት መሆናቸውን አብራራ። ሐ) እነዚህ (ከላይ የጠቀስናቸው ሦስቱን ጨምሮ) በቤተ ክርስቲያን ውስጥ የሚያስፈልጉትና መንፈስ ቅዱስ በሕይወታችን የመሥራቱ እውነተኛ ምልክቶች የሚሆኑት እንዴት ነው?

እያንዳንዱን የመንፈስ ፍሬ በጥንቃቄ ብናጠና የሚከተሉትን ነገሮች እንገነዘባለን።

ሀ. የመንፈስ ቅዱስ ፍሬ በሰው ጥረት የሚገኝ አይደለም። ይልቁኑ ልዕለ ተፈጥሮአዊ ምንጭ ያለው ነው። እያንዳንዱ የመንፈስ ፍሬ መንፈስ ቅዱስ በሕይወታችን በሚሠራው ሥራ ምክንያት የሚገኝ ነው። ጳውሎስ በገላ. 3 ላይ ሁለት ዓይነት ፍሬዎችን ያነጻጽራል። በመጀመሪያ የአሮጌው ሕይወት፣ የሥጋ ፍሬ አለ። እነዚህ ከስስታምነትና ከዓመፅ የሚመጡ ሁልጊዜም ወደ ጥፋት የሚመሩ ናቸው። ቀጥሎ መንፈስ ቅዱስ በሰው ሕይወት ውስጥ በሚሠራው ሥራ ምክንያት የሚመጡ የአዲስ ሰው ፍሬዎች አሉ። እነዚህ በሰው ውስጥ ካለው ተፈጥሮአዊ ሁኔታ ተቃራኒ ናቸው። መሠረታቸው እራስ ወዳድነት በሌለበት እግዚአብሔርን ለማስከበርና ልክ እንደ ኢየሱስ ሌሎችን ለማቅረብ የሚተጋ ሕይወት ነው። ስለዚህ ክርስቶስን በመምሰል ለማደግ ያለን ችሎታ ወይም የመንፈስ ቅዱስን ፍሬ በሕይወታችን ለማሳየት ያለን ብቃት በራሳችን ጥረት ሳይሆን በሕይወታችን በሚሠራው በመንፈስ ቅዱስ ኃይል የሚወሰን መሆኑን ሁላችንም ማስታወስ ይገባናል። ስለዚህ እነዚህን ፍሬዎች በሕይወታችን ለማፍራት በመንፈስ ቅዱስ መደገፍን መማር አለብን። ፍሬው ይፋ ይወጣ ዘንድ በመንፈስ ቅዱስ አማካይነት በኢየሱስ ውስጥ መኖርን መማር አለብን (ዮሐ. 15:4)።

ለ. እነዚህ የመንፈስ ፍሬ በአንድነት የሚመጡ እንጂ አንዳንዶቹ የሚገለጡ ሌሎች ደግሞ የሚጎድሉ አይደሉም፡- ለዚህ ነው በነጠላ የመንፈስ ቁጥር «ፍሬ» እንጂ በብዙ ቁጥር የመንፈስ «ፍሬዎች» ተብለው ያልተጠቀሱት። ስለዚህ መንፈስ ቅዱስ ፍቅርን ሰጥቶ ሰላምን አይከለክልም። የመንፈስ ፍሬ (በጥቅል) በሙሉ በአንድነት የሚመጡ ናቸው።

ሐ. በመንፈስ ቅዱስ ከሚሰጡ፣ የመንፈስ ቅዱስ ሙላት የመጨረሻ ማረጋገጫ ተደርገው ከሚቆጠሩት፣ እንደ ልሳን ወይም ተአምራት ካሉ አስደናቂ ድርጊቶች ይልቅ የመንፈስ ቅዱስ ፍሬ ከሌላ ከማንኛውም ነገር በተሻለ ደረጃ የመንፈስ ቅዱስ ሙላትን ይገልጣል። በእጆች ማጨብጨብ፣ ሃሌሎያ ማለት፣ ማሸብሸብና መንቀጥቀጥ ፈጽሞ የመንፈስ ቅዱስ ሙላት ምልክት አይሆኑም። ከላይ የተመለከትናቸውን ነገሮች ሁሉ እያደረጉ ነገር ግን የፍቅር፣ እራስን የመግዛት፣ የየዋህነት፣ ወዘተ... ሕይወት የማይኖሩ ይልቁኑ በትዕቢትና በስስታምንት የተሞሉ ስንት ሰዎችን እናውቃለን? እነዚህ ሰዎች በእርግጥ በመንፈስ ቅዱስ ተሞልተዋልን? ሁላችንም አይ በጭራሽ እንደምንል አስባለሁ። ደግሞስ ከላይ የተጠቀሱትን አስደናቂ የሚመስሉ ነገሮች የማያደርጉ ሕይወታቸው ግን በጨዋነት የተሞላ ፍቅርና ሰላም ያላቸው ስንት ሰዎች እናውቃለን? ኢየሱስ በሕይወታችን የሚፈልጋቸው

ባሕርያት ያሏቸው እነዚህ ሰዎች አይደሉምን? ሁላችንም አዎን እነርሱ ናቸው እንደምንል አስባለሁ። ስለዚህ ውጫዊ ከሆኑ አስደናቂ ድርጊቶች ወይም ስሜታዊ መግለጫ ከሞላባቸው ነገሮች ይልቅ በመንፈስ ቅዱስ ፍሬ ውስጥ የሚታዩ ሥነ ምግባራዊ ባሕርያት ሰው በመንፈስ ቅዱስ መሞላቱን ያሳያሉ። የመጽሐፍ ቅዱስ ትእዛዛትን በሙሉ ብንወስድ መንፈስ ቅዱስ በሕይወታችን በሚያፈራቸው በእነዚህ የሕይወት ብቃቶች ሊጠቃለሉ ይችላሉ። እነዚህ ብቃቶች በሕይወታችንና በቤተ ክርስቲያን ያለማቋረጥ ቢታዩ እራስ ወዳድነት፣ ፀብና ክፍፍል አይኖሩም ነበር። የመንፈስ ቅዱስ ኃይል በሰዎች ሕይወት ስለሚያመጣው ለውጥ ለዓለም እጅግ ብሩህ ምስክር እንሆን ነበር።

መ. እነዚህ ብቃቶች «ፍሬ» ተብለው ይጠራሉ። ይህ የሚያሳየው እነዚህ የሥነ-ምግባር ባሕርያት በእኛ በኩል አንዳችም ድርሻ ሳይኖረን መንፈስ ቅዱስ ብቻውን የሚያፈራቸው እንዳይደሉ ነው። አንድ ፍሬ የሚያፈራ ዛፍ «ጥሩ ፍሬ ለማፍራት» አረሞች እንዲታረሙለት፣ ዙሪያው እንዲከተኩለት ማዳበሪያ፣ ውኃና የፀሐይ ብርሃን እንዲሰጠው እንደሚፈልግ ሁሉ፣ መንፈስ ቅዱስም ፍሬ የሚያፈራው በሕይወታችን አንዳንድ ነገሮችን ስናደርግ ነው።

በገላ. 6:7-8 ጳውሎስ በምንዘራበት ጊዜ ምን እንደሚሆን በመናገር ያስጠነቅቀናል። የምንዘራባቸው ሁለት መንገዶች አሉ። በሥጋ ልንዘራ እንችላለን። በሥጋ የሚዘሩት በገላ. 3:19-21 ያሉ ባሕርያት በሰው ሕይወት እንዲከሰት የሚያደርጉ ናቸው። ሁለተኛው መንገድ በመንፈስ መዘራት ነው። እነዚህ ነገሮች በገላ. 3:22-23 ያሉትን ባሕርያት የሚጨምሩ ወይም ወደዚያ የሚያመሩ ናቸው። ጳውሎስ የሚናገረው ሁልጊዜ የዘራነውን እንደምናጭድና በሕይወታችን የምናያቸው ነገሮች የዘራናቸው ነገሮች መሆናቸውን ነው። በእንግሊዝኛ ከቀድሞ ጊዜ ጀምሮ የሚነገር አንድ አባባል አለ።

አሳብ ብትዘራ፣ ተግባር ታጭዳለህ፤

ተግባር ብትዘራ፣ ልማድ ታጭዳለህ፤

ልማድ ብትዘራ፣ ባሕርይ ታጭዳለህ፤

ባሕርይ ብትዘራ፣ ዕጣ ፈንታን ታጭዳለህ።

የሥጋን ሳይሆን የመንፈስን ፍሬ እንድናጭድ ነገሮችን እንዴት መዘራት አለብን?

1. የምናነበው ነገር የምናስበውን ይወስናል፤ የምናስበው ነገር ምግባራችንን ይወስናል። በእግዚአብሔር ቃል ላይ ጊዜ መውሰድ መንፈስ ቅዱስ ፍሬ እንዲያፈራ የሕይወታችንን ማሣ ያዘጋጅናል። የዓለምን ነገሮች ብቻ ካነበብን ወይም መጥፎ ነገሮች ካነበብን ውሎ ሳያድር በባሕርያችን የሚታዩት እነዚህ ነገሮች ይሆናሉ።

2. በቴሌቪዥን ወይም በቪዲዮ የምናያቸው ነገሮች መንፈሳዊ ወይም ኅላማዊ ፍሬ ማፍራታችንን ይወስናሉ።

3. ንደኞቻችን ወይም ብዙ ጊዜ አብረናቸው የምናሳልፍ ሰዎች እንዴት እንደምንኖር ይወስናሉ። እግዚአብሔርን በሚፈሩ ሰዎች ከተከበብን እነርሱን እንመሰላለን። ነገር ግን እግዚአብሔርን የማይወድዱ ከሆኑ ደግሞ እነርሱን እንመሰላለን።

ለሰዚህ የመንፈስ ቅዱስ ፍሬ በፍጥነት ወደ ብሰለት እንዲያድግ የነፍሳችንን ማሣ እንዴት በተሻላ ሁኔታ እንደምናዘጋጅ በጥንቃቄ ለማሰብ፣ ራሳችንን በሥነ ሥርዓት መምራትን መማር አለብን።

ሠ. በመንፈስ ቅዱስ የሚፈጠሩት እነዚህ ባሕርያት «ፍሬ» በመባል ይታወቃሉ። ይህ የሚያመለክተው በብሰለት በማደግ የሚደረሰባቸው እንጂ ቅጽበታዊ እንዳልሆኑ ነው። መጽሐፍ ቅዱስም ሆነ የግል ልምምዳችን የሚነግሩን፣ ልክ ፍሬ ከአነስተኛ አበባ ወደ እምቡጥነት፣ ከዚያም ከጥሬው ፍሬ ወደ በሳሉ ፍሬ እንደሚያድግ ነገር ግን ቅጽበታዊ እንዳልሆነ ሁሉ መንፈሳዊ ሕይወትም የእድገት ሕይወት መሆኑን ነው። በተመሳሳይ መንገድ የመንፈስ ቅዱስ ፍሬ በአዳዲስ ክርስቲያኖች ሕይወት ውስጥ እንጭጭ መስለው ቢታዩም እንኳ ግለሰቦች ከመንፈስ ቅዱስ ጋር ለረጅም ጊዜ አብረው በተጓዙ መጠን ወደ ብሰለት እያደጉ ይሄዳሉ። ፍሬው የሚያድግበት ፍጥነት በብዙ መንገዶች የሚወሰነው በማሳ አዘጋጃጀት ሁኔታችን ነው። መንፈሳዊ እርምጃችንን የሚያሳድጉ ነገሮችን ያለማድረግ ከዘራን ፍሬው በፍጥነት ያድጋል። ለመንፈሳችን እድገት ዕንቅፋት የሆኑ ነገሮችን ከዘራን መንፈስ ቅዱስ የበሰለ ፍሬን የማፍራት ችሎታው ይገደባል።

ይህ ማለት ትዕግሥትን መማር አለብን ማለት ነው። እግዚአብሔር በሕይወታችን ውስጥ በሥራ ላይ ስለሆነ በመንፈሳዊ ሕይወታችን ለማደግ ወደ ፊት መግፋት አለብን። ሁልጊዜ ማስታወስ ያለብን ነገር እግዚአብሔር ራሱን ያዘጋጀው ለቅጽበታዊ እድገት ሳይሆን በሕይወት ዘመን ለሚካሄድ እድገት መሆኑን ነው። በሙላትና በፍጹምነት ጌታ ኢየሱስ ክርስቶስን የምንመስለው በመንግሥተ ሰማያት ብቻ ነው። የመንፈስ ቅዱስ ፍሬ ከሁሉ በመጠቀ ሁኔታቸው የሚገኙትም በዚያ ጊዜ ነው።

31ኛ ጥያቄ፡- ሀ) ስለ መንፈስ ፍሬ ልንመለከታቸው የምንችለውን አምስት የተለያዩ ነገሮች አስብ። ክርስቲያኖች ሁሉ የመንፈስ ፍሬን በግልጽ በሕይወታቸው ቢያሳዩ ቤተ ክርስቲያን በምን ዓይነት መንገዶች ትቀየር ነበር? ይህ ከተአምራት ይልቅ የወንጌልን ኃይል በበረታ ሁኔታ የሚገልጸው እንዴት ነው? ሐ) የመንፈስ ቅዱስ ፍሬ በሕይወትህ የበለጠ ይረጋገጥ ዘንድ ማሳውን በተሻለ ሁኔታ ለማዘጋጀት ልታደርጋቸው የምትችላቸውን ነገሮች ዘርዝር።

መ. መንፈስ ቅዱስ ኢየሱስ በምድር በነበረ ጊዜ ያደረጋቸውን ነገሮች እንድናደርግ ኃይልን ይሰጠናል (1ኛ ቆሮ. 2:4፤ ዮሐ. 19:12)። ኢየሱስ ክርስቶስ በምድር ላይ በነበረ ጊዜ በመንፈስ ቅዱስ ሙሉ ቁጥጥር

ሥር ተመላልሷል። በውጤቱም የእግዚአብሔር ኃይል በሕይወቱ ተረጋግጧል። ልክ በኢየሱስ እንደሆነው ወንጌልን በሚሰብክበት ጊዜ የእግዚአብሔር ኃይል ይገለጥ እንደነበር ጳውሎስ ተናግሯል። በእርሱ ውስጥ በኃይል የሠራው መንፈስ ቅዱስ ነበር። እግዚአብሔር ኃይልን የተላበሰ አምላክ ነው። መንፈስ ቅዱስ ባለበት ሁሉ ይህ ኃይል ይገለጣል። ይህ ኃይል የሚገለጠው ሁልጊዜ ትላልቅና ግልጽ በሆኑ ተአምራት አይደለም። የሰው ደኅንነት በመንፈስ ቅዱስ የተሠራ ታላቅ ተአምር እንደሆነ አስታውስ። ይህ ግለት መንፈስ ቅዱስ በዚህ ዘመን ተአምራትን እያደርግም ግለት አይደለም። ያደርጋል። ለምሳሌ ብዙ ጊዜ የታመሙ ሰዎችን ይፈውሳል። (ስለዚህ የመንፈስ ቅዱስ አገልግሎት በወደፊት ትምህርቶቻችን በዝርዝር እንመለከታለን።)

32ኛ ጥያቄ፡- መንፈስ ቅዱስ ኢየሱስን እንድንመስል የሚያደርግበትን አራት መንገዶች ክልስ። ሀ) እነዚህ አራት መንገዶች በሕይወትህ ሲረጋገጡ እንዴት እንዳየህ ግለጽ። ለ) እነዚህ አራት መንገዶች በቤተ ክርስቲያንህ ሲረጋገጡ እንዴት እንዳየህ ግለጽ።

አራተኛ ቀን፡- ሰይጣንን ድል የማድረግ የመንፈስ ቅዱስ አገልግሎት መንፈስ ቅዱስ የእግዚአብሔርን ኃይል ለእኛ ዝግጁ እንዲሆን ያደርጋል። (የሐዋ.1፡8)

33ኛ ጥያቄ፡- የሐዋ 1፡4፣ 8 አንብብ። ሀ) ኢየሱስ ደቀ መዛሙርት በኢየሩሳሌም እንዲቆዩ የነገራቸው ለምንድን ነው? ለ) ደቀ መዛሙርት መንፈስ ቅዱስን በሚቀበሉበት ጊዜ ምን እንደሚሆን ነው ኢየሱስ ተስፋ የገባቸው?

ኢየሱስ ወደ መንግሥተ ሰማያት የመመለሻው ወቅት በደረሰ ጊዜ ለደቀ መዛሙርት ግልጽ ትእዛዛትን ሰጣቸው። በኢየሩሳሌም ቆዩ አላቸው። ወደ ቀድሞ ኑሮአቸው ወደ ገሊላ መመለስ አልነበረባቸውም። ስለ ኢየሱስ ሕይወት ለሌሎች የመመስከር አገልግሎታቸውንም መጀመር አልነበረባቸውም። ኢየሱስ መንፈስ ቅዱስን እስኪልክ ድረስ መቆየት ነበረባቸው። መንፈስ ቅዱስ በእነርሱ ላይ በሚወርድበት ጊዜ የእግዚአብሔር ኃይል በእጃቸው እንደሚሆን ነበር። ለኢየሱስ ለመሥራት ዝግጁ መሆን የሚችሉት በዚያን ጊዜ ብቻ ነበር። ስለዚህ ማንኛውም ሰው ሲድን መፈጸም ከሚጀምሩት ዐበይት የመንፈስ ቅዱስ አገልግሎቶች አንዱ አዲሱ የእግዚአብሔር ልጅ እግዚአብሔርን በሚያስከብር አፈኗር እንዲኖር ኃይል ግስታጠቅ ነው።

ብዙ ጊዜ ስለ መንፈስ ቅዱስ ኃይል ለናስብ ውጫዊ የሆኑትን የሚሰቡ ነገሮችን እናስባለን። አስደናቂ የሆነ ፈውስና አጋንንት ማስወጣት መንፈስ ቅዱስ በሰው ሕይወት ውስጥ በኃይል ለመሥራቱ ማረጋገጫ ነው ብለን እናስባለን። የመንፈስ ቅዱስ ኃይል ግን በሌሎች የተለያዩ መንገዶችም

ይታያል። ውጤታማ በሆነ መንገድ መስክሮ ሰዎችን በኢየሱስ በኩል ወደጊደኛውን እምነት ለማምጣት ኃይል ይጠይቃል። አዲስ ክርስቲያን በሕይወቱ አድጎ ኢየሱስን እስኪመስል ባሕርይው እንዲለወጥ ለመርዳት ኃይል ይጠይቃል። በስደት ውስጥ በጽናት ለመቆየትና ያለ ፍርሃት ለኢየሱስ ለመኖር ኃይል ይጠይቃል። የመንፈስ ቅዱስ ኃይል በክርስቲያን የትኛውም የሕይወት አቅጣጫ ተፈላጊ ነው።

እዚህ ስፍራ ላይ በአጭሩ ልንነጋገርበት የሚገባን፣ ለመንፈሳዊ ሕይወትና አገልግሎት የግድ አስፈላጊ የሆነ የመንፈስ ቅዱስ ኃይል አቅጣጫ አለ። ይህም ሰይጣንና አጋንንትን በቁጥጥር ሥር የሚያደርግ የመንፈስ ቅዱስ ኃይል ነው። መጽሐፍ ቅዱስ ዓለም በሁለት ዓይነት ሰዎች እንደምትከፈል ያሳየናል። እነርሱም የጸኑና ያልጸኑ፣ የጨለማው መንግሥት አካል የሆኑና የብርሃን መንግሥት አካል የሆኑ፣ ሰይጣን አምላካቸው የሆኑና እግዚአብሔር አምላካቸው የሆኑ ናቸው (ኤፌ. 2:1-3፤ 5:8-13፤ 2ኛ ቆሮ. 4:3-4፤ ዮሐ. 12:31፤ 16:11)። አዳምና ሔዋንን ከመፈተኑ በፊት በኃጢአት ከወደቀበት ጊዜ ጀምሮ ሰይጣን እግዚአብሔርንና ዕቅዱን ለመዋጋት የሚችለውን ሁሉ አድርጓል። እግዚአብሔርን የሚዋጋበት ልዩ መንገድ የእግዚአብሔርን ሕዝቦች በማጥቃት ነው። በአዲስ ኪዳን በተደጋጋሚ ከሰይጣን ማጥቃት እንድንጠነቀቅና እንድንዋጋው ማስጠንቀቂያ የተሰጠን ለዚህ ነው (ኤፌ. 6:11-12፤ ያሴ. 4:7፤ 1ኛ ሲጥ. 5:8-9)።

ሰይጣን ክርስቲያን ያልሆኑ ሰዎችን መዋጋት አያስፈልገውም። ምክንያቱም አንዴ በእርሱ ኃይልና ቁጥጥር ሥር የገቡ ስለሆኑ ነው። በእነርሱ ላይ የሚሠራው እንዳያምኑ መከላከልን ብቻ ነው። ነገር ግን በእግዚአብሔር ልጆች ላይ ጥቃቱን ያነጣጥራል። በንቃት ለእግዚአብሔር ክብር የማይኖሩና የማይመሰክሩ ዓለማዊ ክርስቲያኖችንም ሰይጣን አያጠቃቸውም። አንዴ አሸንፎአቸዋልና።

34ኛ ጥያቄ፡- ሰይጣን እግኞችን በማጥቃት ሊያሸንፋቸው የሚጥርባቸውን መንገዶች ዘርዝር።

ሰይጣን ብዙ ጊዜ የሚያጠቃው እግዚአብሔርን በመፍራት የሚኖሩ ንቁ ክርቲያኖችን ነው። ይህንን በተለያዩ መንገዶች ያደርጋል። ኃጢአታዊ ተፈጥሮአቸውን የማባበልና የመሳብ ኃይል ያላትን ዓለምን በመጠቀም ያጠቃቸዋል። ዓለማውም ኃጢአትን አድርገው የክርስቶስን ስም እንዲያሰድቡ ነው። ስሜታቸውንና ሥነ ልቡናቸውን በማጥቃት ተስፋ እንዲቆርጡና ለኢየሱስ የድል ሕይወት እንዳይኖሩ ያደርጋቸዋል። አገልግሎታቸውን በማጥቃት ፍሬያማ እንዳይሆኑ ለማድረግ ይጥራል። ለእግዚአብሔር ክብር እንዳይኖሩ፤ በጨለማው መንግሥት ላሉ ሌሎች ሰዎች ምስክር እንዳይሆኑ ለማድረግ ቤተሰባቸውን፣ ጓደኞቻቸውን፣ ጤንነታቸውንና ሌሎች ነገሮቻቸውንም ሁሉ ይዋጋል። በአንዳንድ ሁኔታ ውስጥ ደግሞ በተለይ ክርስቲያኑ ወይም የቤተሰቡ አባላት ከዚህ ቀደም በአንዳንድ የጥንቆላና የመተት አሠራር የተያያዙ ከነበሩ ወይም ወንጌል

ከዚህ ቀደም ፈጽሞ ተሰብኮ በማይታወቅበት ቦታ የደረሰ ከሆነ ሰይጣን ክርስቲያኖችን በታላቅ ኃይል ይጫጫናቸዋል።

ክርስቲያኖች ስለ ሰይጣን ኃይልና በሰይጣን ሥራ ላይ ጽኑ የሆነ ተቃውሞን ስለማድረግ ሁለት እጅግ የተራራቁ አስተሳሰቦች አሏቸው። አንድ ሰው እንዲህ ብሏል። ሰይጣን የሐሰት ትምህርቶቹን ሁልጊዜ የሚያመጣው ሰዎች ከሁለት በአንዱ እንዲወድቁ ለማድረግ በሁለት አቅጣጫ ጥንድ ጥንድ እያደረገ ነው። ሰው ቢስት በሁለቱም አቅጣጫ መትረፍ በማይችልበት ነጠላ ግንድ ወንዝን እንደ መሻገር ያህል፤ ሰይጣን በአንድ ወይም በሌላ የሐሰት ትምህርት የክርስቲያኑን ውድቀት ይጠብቃል። ሰይጣን ይህን ሁኔታ አምርሮ እንዲቃወም ክርስቲያኑን በማነሣሣት ወደ ተቃራኒው ጽንፍ ተሰፈንጥሮ በስሕተት ላይ እንዲወድቅ ያደርገዋል። ይህ ክርስቲያኖች ሰይጣንንና ሥራዎቹን በሚረዱባቸው የተለያዩ ሁኔታዎች ላይ ተከሰቷል። በርካታ ክርስቲያኖች በተለይ በምዕራባውያን አገሮች የሚገኙ ስለ ዲያብሎስ እንቅስቃሴዎች እጅግ ተጠራጣሪ የሆኑና ሰይጣን ክርስቲያኖችን የሚዋጋባቸውን የተለያዩ በርካታ መንገዶች የማያውቁ አሉ። እነዚህ ሰዎች፤ በምድር ላይ ከሚደረግ ማንኛውም ነገር በስተጀርባ ሆነው የሚያንቀሳቅሱት ሰይጣንና አጋንንት (በኃጢአት ምክንያት የተጣሉ መላእክት) ናቸው ብለው የሚያስቡ አንዳንድ አክራሪዎችን ያያሉ። እነዚህ ክርስቲያኖች፤ በሽታዎች ሁሉ መልካም ያልሆኑ አጋጣሚዎች ሁሉ፤ አደጋዎች ሁሉ፤ ሐዘን ሁሉ፤ ወዘተ... ቀጥኖ የሆነ የሰይጣን ውጊያ ነው ሊሉና ሰይጣንን በመገሰጽ ሊያስወግዱት ሊጥሩ ያያሉ። ስለዚህ፤ ወደ ተቃራኒው ጽንፍ ከመስፈንጠርና ማንኛውንም የሰይጣን ልዕለ-ተፈጥሮአዊ እንቅስቃሴ አቅልሎ በማየት በሕይወታቸው ሊመጣ የሚችለውን የሰይጣን ውጊያ ትኩረት ይነፍጉታል። በዚህ ምክንያት በሰይጣን ውጊያ ብዙ ጊዜ ይሸነፋሉ። ሰይጣን በዓለም ላይ ስላለው ኃይልና እንቅስቃሴ አናሳ ግምት ይሰጣሉ። የሰይጣንን ጥቃቶች አውቀው እራሳቸውን ስለማያዘጋጁ በቀላሉ ይሸነፋሉ። እነርሱና ቤተ ክርስቲያኖቻቸው ኃይል የሌላቸውና ውጤት አልባ ናቸው።

በሌላኛው ጽንፍ ያሉት ሰይጣን ከሁሉ ነገር በስተጀርባ አለ በማለት ከሁሉ ነገር ውስጥ ሰይጣንን ለማስወጣት የሚሞክሩት ናቸው። ከበረዳቸው ሰይጣንን ያስወጣሉ። በቤተ ክርስቲያን ፕሮግራም ከመጀመራቸው በፊት ሰይጣንን ከሕንፃው ያስወጣሉ። በትምህርት ቤት ከፈተና ከወደቁ ሰይጣንን ያስወጣሉ። ሰይጣንን እጅግ ስለሚፈሩ ለሰይጣን የማይገባውን ስፍራ ይሰጡታል። እውነቱ በእነዚህ ነገሮች መካከል ላይ ስለሆነ ከእነዚህ ከሁለት አጽናፍ ስሕተቶች በአንዱ ላይ እንዳንወድቅ እጅግ መጠንቀቅ አለብን።ይህ የክርስትና ሕይወት ወደ የትኛውም ጽንፍ ከመስፈንጠር ተጠብቆ መጽሐፍ ቅዱሳዊውን ሚዛን አደላድሎ መኖር መሆኑን እንደገና ያስታውሰናል።

35ኛ ጥያቄ፡- ሀ) እነዚህን ሁለት ጽንፎች በኢትዮጵያ ቤተ ክርስቲያን ውስጥ ያየኸው እንዴት ነው? ለ) ሚዛናዊ የሆነው አመለካከት የትኛው ነው ትላለህ?

እንደ ክርስቲያኖች ሰይጣን መንፈሳዊ ሕይወታችንን፤ ስለ ኢየሱስ የምንሰጠውን ምስክርነትና በአኗኗራችን የምንሰጠውን ምስክርነት

ለመደምሰስ ባለው ዕቅድ ላይ መንቃት አለብን። ሰይጣን እጅግ ኃይለኛ የሆነ ጠላታችን መሆኑን ብንገነዘብም እርሱን በመፍራት ግን መኖር የለብንም። ሁልጊዜ በእርሱ ላይ በድል ለመኖር እንችላለን። መኖርም አለብን። በሚደርሰብን ነገር ሁሉ ውስጥ የሰይጣን እጅ እንዳለ ማሰብ ግን ከሚገባው በላይ ለእርሱ ክብርናና ተፈሪነትን መስጠት ይሆናል።

ሰይጣን በሕይወታችን ወይም በአገልግሎታችን አንዳንድ አቅጣጫዎች በብርቱ ሊያጠቃን እንደሚተጋ ካወቅን እንዴት እንቋቋመዋለን? ልናስታውሳቸው የሚገቡ ሦስት መሠረታዊ እውነቶች አሉ።

ሀ. ሰይጣን ኃይለኛና ያልተሸነፈ ጠላት አይደለም። ይልቁኑ የተሸነፈ፣ በክርስቲያኖች ላይ ያለው ኃይል የተወሰደበት፣ ኢየሱስ ክርስቶስ ሲመለስ በእግዚአብሔር የሚሰጠውን ፍርድ ሊቀበል የሚጠበቅ ነው። በቆላ. 2:15 ኢየሱስ በመስቀል ላይ ሰይጣንና አጋንንትን በስፍራው «ኃይላትንና ሥልጣናትን» ተብለው የተጠቀሱትን ስለማሸነፍ ተጠቅሷል። (ዕብ. 2:14-15 ደግሞ ተመልከት።) ሰይጣን ክርስቲያኖችን ሁሉ በእግዚአብሔር ፊት ኃጢአተኞችና የኃጢአት ደመወዝ ደግሞ ሞት ስለሆነ (ሮሜ 6:23) ዘላለማዊ ቅጣት የሚገባቸው እንደሆነ አድርጎ የሚከሰበትን ሥልጣን በመስቀል ላይ ተቀምጧል። ኃጢአታችንን ሁሉ በራሱ ላይ በማድረግና ስፍራችንን ወስዶ በመሞት ኢየሱስ ዕዳችንን ከፍሎ ጥፋተኛና ሞት የሚገባን ካደረገን ማንኛውም የሰይጣን ክስ ነፃ አድርጎናል። ኢየሱስን እንደ ግል አዳኞችን ስንቀበልና በእምነት ሞቱ በእኛ ምትክ እንደሆነ ስናውጅ በእግዚአብሔር ፊት ፈጽሞ ዳግመኛ በጥፋተኝነት ለፍርድ አንቀርብም። ምክንያቱም ኃጢአታችን በሙሉ በክርስቶስ ደም ተሸፍኗል። ኃጢአትን በምናደርግበት ጊዜ ከኢየሱስ ጋር ያለን ግንኙነት ይበላሻል። ነገር ግን ከዘላለም ፍርድ በታች ወደሚጥለን የጥፋተኝነት ስፍራ እንደገና አንመለስም። ክርስቲያኖች ጥፋተኞች እንደሆኑ እንዲያስቡ በማድረግ ሊያታልላቸው መሞከሩን አይተውም። ነገር ግን በክርስቶስ ኢየሱስ ላሉት አሁን ኩነኔ የለባቸውም (ሮሜ 8:1)።

ሰይጣን የሥልጣንና የኃይሉን ስፍራ እንዳጣ መጽሐፍ ቅዱስ ያስተምረናል። ከዚህ ቀደም ታይቶ በማይታወቅ ሁኔታ የእግዚአብሔርን ሕዝብ ሊታገልና ሊዋጋ በቅርቡ ወደ ምድር ይጣላል (ራእ. 12:12)። ይሁን እንጂ እንደሚጠፋ የተረጋገጠ ነው። እርሱና ተከታዮቹ፣ ማለትም አጋንንትና የማያምኑ ሰዎች ሁሉ ወደ እሳት ባሕር ይጣላሉ (ራእ. 20:10፣ 14-15)። ሰይጣን ሙሉ ለሙሉ በእግዚአብሔር ቁጥጥር ሥር ነው። የመጨረሻ ፍርድ የተወሰነበት ስለሆነ ስለ ፍርዱ ሊያደርግ የሚችለው ነገር የለም። ወደ እሳት ባሕር እስኪጣል ድረስ ግን በምድር ላይና በእግዚአብሔር ሕዝቦች ላይ የቻለውን ያህል ጥፋት ለማምጣት ይታገላል።

አንድ ሰው ሰይጣንና አጋንንቱ በአንዱ ወገን፣ እግዚአብሔርና ተከታዮቹ (ክርስቲያኖች) ደግሞ በሌላ ወገን ሆነው የሚያደርጉትን ጦርነት በሚከተለው መንገድ አወዳድሮታል። ረጅም ጊዜ በሚዘልቅ ጦርነት ውስጥ የተለያዩ ዐውደ ውጊያዎች አሉ። በጦርነቱ ፍጻሜ አካባቢ የጠላትን መሸነፍ የሚያስረገጥ

ውጊያ ይኖራል። ከዚያ በኋላ ጠላት ሊያሸንፍ የሚችልበት ምንም መንገድ የለም። ሆኖም ግን ሙሉ በሙሉ እስከሚደመስስበት ጊዜ ድረስ ጠላት እየተዳከመ መዋጋቱን አይተውም። እንደዚሁ ሰይጣን በኢየሱስ መስቀል ላይ በተደረገ ትልቅ ውጊያ ተሸንፏል። ኢየሱስ ዳግም መጥቶ በፍጹም ሥልጣን እስከሚገዛ ድረስ አሁን ማድረግ የሚችለው ትንንሽ ውጊያዎችን በመቀስቀስ ጥቂቶችን ማሸንፍና በአብዛኛው ሽንፈትን መከናከል ነው።

ኢየሱስ በእኛ ምትክ ለሞተው ሞት ምልክት የሆነው የኢየሱስ መስቀል ሰይጣን ጥቃትን በሚከፍትብን ጊዜ በእርሱ ላይ በሥልጣን ለመውጣት የምንጠቀምበት መሠረት ነው። ሰይጣን የተሸነፈ ጠላት ነው። በእኛ ላይ በተቃውሞ በሚመጣበት ጊዜ እንደ ተሸነፈና በእኛ ላይ አንዳችም ሥልጣን እንደሌለው ልንነግረው ይገባል።

መስቀሉ በሌላ በኩል በሰይጣን ላይ ባለ ድል የመሆኖችን ማረጋገጫ ምልክት ነው። መስቀሉ ክርስቲያኖች ሁሉ የሞቱበት ቦታ ነው። በመስቀል ላይ ክርስቲያን ለእኔነቱና ለራስ ወዳድነቱ ሞቷል (ሮሜ 6:1-22፤ ገላ. 2:20፤ ራእይ 12:11)። በመስቀል ላይ የሰይጣንን ሥልጣን በመጠቀም ከእግዚአብሔር ጋር የሚዋጋው ሰብዓዊ ተፈጥሮአችን ተደምስሷል። ይህ ልናስታውሰው የሚገባ እውነት ነው። ሰይጣን በቀጥታ ሊያሸንፈን አይችልም። በፈተና ውስጥ እንድንወድቅና ኃጢአትን እንድናደርግ ሲፈለግ የኃጢአት ተፈጥሮአችንንና ዓለምን ብቻ በመሣሪያነት ይጠቀማል። ኃጢአት እንድንሠራ ሊያደርገን አይችልም። ይህን ማወቅ ጠቃሚ ነው። የራስ ወዳድነት ፍላጎታችን በመስቀሉ ላይ መቸንከሩን ማወቅ አለብን። ይህን እውነት በእምነት መያዝ አለብን። በየዕለቱ ለኃጢአታዊ ተፈጥሮአችን እንደ ሞትን በመቁጠር ኢየሱስን በእምነት ሙሉ ለሙሉ ለመከተል እራሳችንን መስጠት አለብን። በእምነትና በመታዘዝ ሳንኖር ስንቀር ሰይጣን እንዲያሸንፈን መንገድ እንከፍትለታለን። የሚያሸንፈን ከእኛ በላይ ኃይለኛ ስለሆነ ሳይሆን፤ ነገር ግን በውሸት ተቃልለን እንዲቆጣጠረን በር ስለምንከፍትለት ነው።

ለ. የእግዚአብሔር አብና የእግዚአብሔር ወልድ ሥልጣን በሰይጣንና በአጋንንት ሁሉ ላይ እንዳለን ማወቅ አለብን። ከመጽሐፍ ቅዱስ አስደናቂ እውነቶች አንዱ በአንድ ወቅት የእግዚአብሔር ጠላቶች የነበርን እኛ አሁን የእግዚአብሔር ልጆች መሆናችን ነው። የቤተሰቡ አካል አድርጎናል። እንደ እግዚአብሔር ቤተሰብ አባልነታችን አንድ የእግዚአብሔር ልጅ ያሉትን መብቶችና ሥልጣን ሁሉ እንወርሳለን (ገላ. 4:5)። ይህ ሥልጣን በርካታ መንፈሳዊ ብልጽግናዎችን ይጨምራል (ኤፌ. 1:18)። በእግዚአብሔር ጠላቶች ላይ የሚኖረን ሥልጣንም ይጨምራል። ሰይጣንን መታዘዝ ፅጣቾችን የሆነብን መብትና ዕድል የሌለን ደካማ ኃጢአተኞች አድርገን ራሳችንን ከመቁጠር ይልቅ፤ የነገሥታት ንጉሥ ልጆች መሆናችንን ማወጅ መማርና ይህን ማድረግም በሰይጣን ላይ የሚያገኛቸውን ሥልጣን መገንዘብ ያስፈልጋል።

በሰይጣን ላይ ሥልጣን ያለን የእግዚአብሔር ልጆች ስለሆንን ብቻ ሳይሆን በኢየሱስ ክርስቶስ ሥልጣን ስለተሰጠንም ጭምር ነው። ኢየሱስ ሥልጣን ሁሉ እንዳለው ተናግሮአል። በዚህ ሥልጣን መሠረት ወደ ዓለም ሁሉ እንዲሄዱና (የሰይጣን ክልል ወደሆነው) አሕዛብን ደቀ መዛሙርት በማድረግ ዓለምን እንዲያሸንፉ ደቀ መዛሙርትን አዘዛቸው (ማቴ. 28:19-20)። ሰይጣን ድል ለመንሣት ኢየሱስ የነበረውና ወደ ደቀ መዛሙርት ያስተላለፈው ሥልጣን (ሉቃ. 10:17-20 ተመልከት) ለእኛም ተሰጥቶልናል። አሁን እኛ የእርሱ አምባሳደሮች ነን፤ ስለዚህ ጠላታችንን ለማሸነፍ የኢየሱስ ኃይልና ሥልጣን አለን (2ኛ ቆሮ. 5:20)።

ይህ ሥልጣን በምንወክለው በኢየሱስ እንጂ በእኛ እጅ አለመሆኑን መረዳት እጅግ አስፈላጊ ነው። ኃይል እንዳለንና ከሰይጣን እንደምንበልጥ ካሰብን ሰይጣን ሁልጊዜ ያሸንፈናል። ሥልጣኑና ከእርሱም የሚፈልቀው ኃይል የሚመጣው ከምንወክለው የተነሣ ነው። እኛ የኢየሱስ አምባሳደሮች ነን። እኛ የእግዚአብሔር አብ ልጆች ነን። ይህ ብቻ ነው ሰይጣንን ለማዘዝና ከእኛ እንዲሸሽ ለመቃወም ሥልጣንና መብትን የሚሰጠን (ያዕ. 4:7)።

በመንገዱ መካከል ላይ የቆመው የትራፊክ ፖሊስ መኪኖችን ለማቆም ወይም ለመምራት ያለው ኃይል በጣም አነስተኛ ነው። ከባድ ወይም ቀላል መኪና ገጭቶ ሊገድለው ይችላል። ነገር ግን ትላልቅ መኪኖችን ለማቆም ወይም በተለየ አቅጣጫ ለማስኬድ ችሎታ የሰጠው ምንድን ነው? የሚወክለው የመንግሥት ሥልጣን ነው። መንግሥትን ስለሚወክልና ሙሉ የመንግሥት ሥልጣን ከበስተጀርባው ስላለው በግል ኃይሉ ሊያደርጋቸው ከሚችላቸው ነገሮች የሚበልጡ ድርጊቶችን ይፈጽማል። ልክ እንደዚሁ ትንሹም እንኳ ከእኛ ይልቅ እጅግ ኃይለኛ ቢሆኑም፣ እንደ እግዚአብሔር ልጆች ስለምንኖርና ስለምናገለግል፣ ሰይጣንንና አጋንንቱን በኢየሱስ ሙሉ ሥልጣን ማዘዝ እንችላለን። (ማስታወሻ፡- ይህን የኢየሱስን ሥልጣን በውክልና እንደያዘ ሰው አጋንንትን «በኢየሱስ ስም» እናዛለን። የኢየሱስን ስም የምንጠቀመው ምንም ዓይነት አስማታዊ ኃይል ስላለው ሳይሆን ነገር ግን ትእዛዛችን በኢየሱስ በተሰጠን ሥልጣን ላይ የተመሠረተ መሆኑን በመገንዘባችን ነው። ይህ እውነት ዛሬ ብዙ ክርስቲያኖች ሰይጣንን በሚያወጡበት ጊዜ «በኢየሱስ ስም» በማለት አጥብቀው መጥራታቸው ታላቅ ኃይል ይሰጥ ይመስል ከሚያደርጉት ልምምድ በጣም ተቃራኒ ነው። ኃይሉና ሥልጣኑ የሚመጣው ከኢየሱስ ማንነትና በእርሱ ላይ ባለን እምነት ከምንቀዳጀው ሥልጣን ነው። የኢየሱስን ስም አጥብቀን ወይም አርዝመን መጥራት አያስፈልግም። የኢየሱስን ስም ደግመን ደጋግመን መጥራትም አያስፈልገንም። ስሙን ስንጠራ ሰይጣን ወይም እግዚአብሔር የማይሰሙ ደናቄርት ይመስል መደጋገም የለብንም። የሚያስፈልገው ነገር፣ ሰይጣንንና አጋንንትን የምናዘዝው በራሳችን ኃይል ሳይሆን፣ ነገር ግን ኢየሱስ በመስቀል ላይ ሰይጣንን በማሸነፍ በእርሱ ላይ ሥልጣን ስለተሰጠን እንደሆነ በጸጥታ ለራሱ መንገር ነው። ይህን ስናደርግ ለቅቆ ይሄዳል።)

36ኛ ጥያቄ፡- ብዙ ክርስቲያኖች ከአንድ ሰው በመካከላቸው ሰይጣንን ለማስወጣት ሲጸልዩ የኢየሱስን ስም አጥብቀውና አስረዝመው የሚጠሩት ወይም ደጋግመው የሚጠሩት ለምንድን ነው? ለ) ምክንያቱ መጽሐፍ ቅዱሳዊና አስፈላጊ ይመስላል? ለምን?

ሐ. መንፈስ ቅዱስ በውስጣችን ይኖራል። የኢየሱስ ክርስቶስ የመስቀል ሥራና የእግዚአብሔር ልጆች የመሆናችን እውነታ በሰይጣን ላይ ላለን ሥልጣን መሠረትና መነሻ ናቸው። ነገር ግን ሥልጣኑንና ኃይሉን በሕይወታችን ስኬታማ የማድረግ ሥራ የመንፈስ ቅዱስ ነው። ሰማይንና ምድርን የፈጠረው ዘላለማዊው እግዚአብሔር በውስጣችን ይኖራል። ልንጠቀምበት የምንችለውን ኃይሉን ይዞ በውስጣችን ይገኛል። ሰይጣን ሊያደርግ የሚችለው እግዚአብሔር የፈቀደለትን ነገር ብቻ ነው። በውስጣችን ለሚኖረው መንፈስ ቅዱስ መታዘዝ ግዴታው ነው። መንፈስ ቅዱስ ከእርሱ በላይ ታላቅ ኃይል ስላለው ላለመታዘዝ ምርጫ የለውም። ሆኖም ግን መንፈስ ቅዱስ በሕይወታችን በኃይል እንዲሠራ አንዳንድ ነገሮችን ማስታወስ አለብን።

በመጀመሪያ፡ ለእርሱ ባለመታዘዝ የምንኖር ከሆነ መንፈስ ቅዱስ በውስጣችንም ሆነ በእኛ በኩል ኃይሉን አይገልጥም። ለእርሱ የተሰጠ ሕይወት ሊኖረን ያስፈልጋል። ኃጢአታችንን በሙሉ ልንናዘዝና እርምጃ ልንወስድበት ያስፈልጋል።

በሁለተኛ ደረጃ፡ የመንፈስ ቅዱስ ኃይል በሕይወታችን ይሠራ ዘንድ እምነት ያስፈልገናል። ከሰይጣን ጥቃቶች ጋር ፊት ለፊት በምንጋፈጥበት ጊዜ መንፈስ ቅዱስ ስለ እኛ እንደሚግኝት ካላመንና ከፈራን ኃይሉን በመስጠት በውስጣችን ሊሠራ አይችልም።

በሦስተኛ ደረጃ፡ በእምነት ልንወጣና በሰይጣን ላይ ውጊያ ልንከፍት ይገባናል። ዝም ብለን ያለንቁ ውጊያ የምንጸልይ ከሆነ እግዚአብሔር ፈጽሞ ሰይጣንን አስገድዶ አያስለቅቅልንም። ነገር ግን በእምነት በጠላት ላይ ስንነሣ ሁኔታው ምንም ያህል አስቸጋሪና የማይቻል ቢሆንም እንኳ እግዚአብሔር ይዋጋልናል። እግዚአብሔር ድል እስከሚያደርግላቸው ድረስ እንደነ ጌዴዎን ያሉ ሰዎች እግዚአብሔርን በመታዘዝ አስፈሪውን የጠላት ሠራዊት መጋፈጣቸው በብሉይ ኪዳን ብዙ ጊዜ የሚሠራ ደንብ ሆኖ እናገኘዋለን። ስለዚህ ደግሞ ሰይጣን እኛን፣ የምናውቀውን ሰው፣ ወይም ቤተ ክርስቲያንን በአንድ ሁኔታ እየተዋጋ መሆኑን ካወቅን መጸለይ ይገባናል። ነገር ግን መጸለይ ብቻ ሳይሆን እግዚአብሔር የሰጠንን ሥልጣን በመጠቀም ሰይጣን ይህን አጥፊ ሥራውን እንዲያቆም ልናዝዘው እንችላለን።

ከሚያጋጥሙን ማናቸውም ችግሮችም ሆነ በሽታዎች በስተጀርባ ሰይጣንና አጋንንት እንዳሉ በመገመት ሚዛን እንዳናጣ ሰይጣን እኛን የሚያጠቃባቸውን አካባቢዎች ለይቶ ይጠቁመን ዘንድ በመንፈስ ቅዱስ መታመን አለብን። በአንድ በተለየ መንገድ አጋንንት ወይም ሰይጣን እያጠቃን እንደሆነ መንፈስ ቅዱስ እንደተናገረን እርግጠኛ እስካልሆንን ድረስ ሰይጣን እየጨቆነን

እንዳለና የችግሩ ምክንያት እርሱ እንደሆነ መደምደም የለብንም። መንፈስ ቅዱስ ሰይጣን እኛን እያጠቃ ያለበትን ቦታ ካመለከተን ልባችንን በመመርመር ንጹሕ መሆናችንንና ከመንፈስ ቅዱስ ጋር መልካም ግንኙነት እንዳለን ማረጋገጥ አለብን። በጥምና ከጸለይን በኋላ ማለትም እግዚአብሔር እንዲጠብቅን፣ እንዲመራንና ኃይል እንዲሰጠን ከጸለይን በኋላ የእግዚአብሔር ህልውናና ኃይል ከእኛ ጋር እንደሚሆን የተሰጠንን ተስፋ በመጠቀም ሰይጣን ይወገድ ዘንድ ማዘዝ እንችላለን።

ጥቃቶቹን በንቃት እንቋቋም ዘንድ ሰይጣን እያጠቃን መሆኑን እንዴት ማወቅ እንችላለን? የችግሩ ምንጭ ሰይጣን እንደሆነ ከተረዳን በኋላ ምን ማድረግ አለብን? በእያንዳንዱ ሁኔታ ውስጥ መንገዱን ሊያሳየን የሚገባው መንፈስ ቅዱስ ቢሆንም ሊረዱን የሚችሉ አንዳንድ አሳቦች ቀጥሎ ተሰጥተዋል።

1. ሰይጣን ወይም አጋንንት በአብዛኛው የሚገኙባቸው ቦታዎች

ሀ. ሰውዬው ቀደም ሲል በጣዖት ወይም በመናፍስት አምልኮ የታወቀ ከሆነ ወይም ማናቸውንም ዓይነት አስማታዊ ተግባር ይጠቀም ከነበረ ወይም ቤተሰቡ እንደዚህ ባለ ልምምድ ውስጥ ከነበረ እንደነዚህ ያሉትን ተግባራት ይቆጣጠሩ የነበሩ አጋንንት በሰውዬውና በሁኔታው ላይ አሁንም ቁጥጥር ለማድረግ ይፈልጋሉ። አጋንንትን በኢየሱስ ስም ልንቃወማቸው ይገባል።

ለ. የምትኖርበት ቦታ ከዚህ ቀደም የጥንቆላ ሥራ ይሠራበት ከነበር ወይም የጣዖት አምልኮና የጥንቆላ ሥራ የሚሠራባቸው ቁሳቁሶች የነበሩበት ከሆነ አጋንንት ከስፍራው ጋር የቅርብ ቁርኝት ሊኖራቸው ስለሚችል መባረር አለባቸው።

ሐ. ወንጌልን ጨርሰው ሰምተው ወደማያውቁ ሰዎች የወንጌልን መልእክት የምትወስድ ወንጌላዊ ከሆንክ ሰይጣን ወደ ክልሉ መግባት እንዳትችል ከፍተኛ ጦርነት እንደሚከፍትብህ ማሰብና መጠባበቅ ትችላለህ። ያ መንግሥቱ ስለሆነ ያለ ውጊያ አይለቅልህም። በአንተና በቤተሰብህ ላይ የሚከፈተውን ውጊያ በተጠንቀቅ ተጠባበቅ፤ በሚመጣበትም ጊዜ ተቋቋመው።

መ. እግዚአብሔር በቤተ ክርስቲያን ወይም በአንተ በኩል በአስደናቂ መንገዶች የሚሠራ ከሆነ ይህን ሥራ ለማሰናከል ሰይጣን ማንኛውንም መንገድ ይሞክራል። ጥቃቶቹን ለመከላከል የተዘጋጀህ ሁን።

ሠ. አንድ ግለሰብ በእንግዳ በሽታዎች የሚሠቃይ ከሆነ፣ ምንነቱ በምርመራ በማይታወቅ በሽታ በተደጋጋሚ ከተጠቃ፣ ሊገለጥ የማይቻል ከፍተኛ ጭንቀት ውስጥ ከገባ፣ ከፍተኛ የባሕርይ ለውጥ በማምጣት ያለ አንዳት ምክንያት ሰዎችን ለመጉዳት ከተነሣ፣ በተደጋጋሚ በኃጢአት ወይም እንግዳ አስተሳሰቦች አእምሮው እየተጠቃ ከተሸነፈ፣ ሰውዬው በአንድ ዓይነት አጋንንታዊ ጥቃት ውስጥ ለመሆኑ እነዚህ ሁኔታዎች አመልካቾች ሊሆኑ ይችላሉ።

2. ሰይጣንና አጋንንቱን ለመዋጋት የሚወሰዱ እርምጃዎች።

ሰይጣን ከእኛ እጅግ የበረታ ጠላት ነው። በራሳችን ብርታት ሰይጣንን ለመዋጋት መሞከር የለብንም። ደግሞም እንችልም። እንደዚህ ዓይነቱ ግንኙነት መከራ በሰባቱ የአስቂዋ ልጆች ላይ ለመጣው ዓይነት ችግር እራስን መጋበዝ ይሆናል (የሐዋ. 19:13-16)። የዘላለማዊ አምላክ ሥልጣን ከእኛ ጋር ስለሆነ፤ አንዳንድ ቅድመ-ጥንቃቄዎችን እስከወሰድን ድረስ ሰይጣንን ወይም አጋንንትን የምንፈራበት አንዳችም ምክንያት የለንም። የአጋንንት እጅ እንዳለበት መንፈስ ቅዱስ ያመለከተንን ሁኔታ የምናስተናግድባቸው በርካታ መንገዶች አሉ። ቀጥሎ ግን ልብ ልንላቸው የሚገቡ አንዳንድ ቁልፍ ነጥቦች ቀርበዋል።

ሀ. ከኃጢአት ነፃ መሆናችንን፤ እግዚአብሔር የሰጠንን አጠቃላይ ሆነ የተናጠል ትእዛዛት ለመጠበቃችንና ከእግዚአብሔር መንፈስ ቅዱስ ጋር በኅብረት ለመመላለሳችን እርግጠኞች መሆን አለብን። ይህ ማለት ወደ ጦርነቱ ከመግባታችን በፊት ሕይወታችንን በጥንቃቄ መመርመር አለብን ማለት ነው። ያልተናዘዘነው ኃጢአትና ያለመታዘዝ ካለ ሙከራችን ከንቱ መሆኑ ብቻ ሳይሆን በእኛ በኩል የሚሠራ የመንፈስ ቅዱስ ኃይል ስለሌለን እራሳችንን ለሰይጣን ጥቃት እናጋልጣለን።

ለ. ኃይሉና ሥልጣኑ በውስጣችን እንደግዴና ማስታወስ አለብን። ሰይጣንን እንደምናሸንፍ ካለብንና በችሎታችን ከተመካን ወይም በግድ የለሽነት ወደ ውጊያው ዐውድ ከገባን የሚኖረን ሰብዓዊ ኃይል ብቻ ስለሚሆን ከሰይጣን ወይም ከአጋንንት በጣም ደካሞች ሆነን እንገኛለን። ሥልጣኑና ኃይሉ የሚመጣው የእግዚአብሔር ልጆች ስለሆንን ኢየሱስ ሰይጣንንና አጋንንትን ስላሸነፈ! ኢየሱስ ሥልጣንን ስለ ሰጠንና መንፈስ ቅዱስ በልባችን ስለሚኖር እንደሆነ በየጊዜው ራሳችንን ማስታወስ አለብን።

ሐ. ጠላትን በምንዋጋበት ጊዜ ለጸሎት ጊዜ ሰጥተን መጸለይና ደግሞም ሌሎች እንዲጸልዩን ማድረግ አለብን። ጸሎት ሰይጣንን ለመዋጋት ከእግዚአብሔር ዘንድ ኃይልን የማግኛ ዋና መሣሪያ ብቻ ሳይሆን በውጊያው ውስጥ የምንደገፈው በእግዚአብሔር ኃይል እንጂ በራሳችን አለመሆኑን ማሳያ ጭምር ነው።

መ. እንዲታደገን ለምንጸልየው ጸሎት እግዚአብሔር አንዳንድ ጊዜ ጸሎታችንን በቀጥታ የሚመልስ ቢሆንም ጠላትን በመቃወም የትእዛዝ ቃል እንድንናገር እግዚአብሔር ከእኛ ይፈልጋል። ሥልጣናችንን ለጠላት ከምንገልጽባቸው አንዱ የሚከተለው ሊሆን ይችላል፡- «በኢየሱስ ክርስቶስ በመስቀሉ ላይ ስለተሸነፍክ፤ እኔ የእግዚአብሔር ልጅ ስለሆንኩና ኢየሱስ ክርስቶስ ሙሉ ሥልጣን ስለሰጠኝ ትለቅ ዘንድ አዝሃለሁ»።

ሠ. አዳዲስ ክርስቲያኖች በኢየሱስ ማመናቸውን በሕዝብ ፊት በሚመሰክሩበት ወቅት፤ እነርሱ ቤተሰቦቻቸው ያደርጉላቸው በነበሩት ነገሮች ሳቢያ ሰይጣንና አጋንንቱ በእነርሱ ላይ የሚያደርጉትን ተጽእኖ በቃል እንዲቃወሙ መጠየቅ መልካም ነው። በታወቀ የመተት አሠራር ውስጥ

ተሳትፈው ከሆነ በግልጽ መናዘዝ አለባቸው። የባዕድ አምልኮ መሣሪያ የሆኑ ማናቸውንም ቁሳቁሶች ማጥፋት አለባቸው።

37ኛ ጥያቄ፡- ሀ) አጋንንት የእግዚአብሔርን ሥራ ለማድናቀፍ እንደተንቀሳቀሱ የምታውቃቸው ሁኔታዎች ካሉ ዘርዝር። ለ) እነዚህ ሁኔታዎች በቤተ ክርስቲያን መሪዎች የተያዙት እንዴት ነበር? ሐ) ከላይ በተጠቀሱት መመሪያዎች መሠረት እንዴት መያዝ ነበረባቸው ብለህ ታስባለህ?

አምስተኛ ቀን፡-

የዚህን ሳምንት ትምህርት ክልስና ለሳምንታዊ ስብሰባ ዝግጅት ይረዳህ ዘንድ የውይይት ጥያቄዎችን ተመልከት።

ሳምንታዊ ስብሰባ

1. ሳምንታዊ የአምልኮ ጊዜ
2. የጸሎት ጊዜ
3. የትምህርቱ ክልላ
4. የውይይት ጊዜ

ሀ. መንፈስ ቅዱስ በአማኞች ሕይወት ከሚሠራቸው ሥራዎች አንዱ አማኞችን ወደ እግዚአብሔር ፈቃድ መምራት ነው። 1) እያንዳንዱ ተማሪ እግዚአብሔር በሕይወቱ በግልጽ ምሪትን የሰጠባቸውን ጊዜያት እንዲናገሩ (አድርግ። 2) የእግዚአብሔርን ፈቃድ እንዴት ማወቅ እንደሚቻል አቅጣጫ የሚያሳዩ መመሪያዎችን ዘርዝር። 3) በእግዚአብሔር ቃል ውስጥ የሚገኙ የእግዚአብሔርን ፈቃድ እንድናውቅ የሚረዱ አንዳንድ መመሪያዎች ምንድን ናቸው? 4) በዚህ ትምህርት የሚገኙትን መመሪያዎች የምታገባትን ሴት ለመወሰን የምትጠቀምባቸው እንዴት ነው? 5) ስለ እግዚአብሔር ፈቃድ ካሉ ሁለት አመለካከቶች የትኛውን ትደግፋለህ? ለምን?

ለ. በክርስቲያን ሕይወት ውስጥ ከሚገኙ መንፈስ ቅዱስ ከሚሰጣቸው አገልግሎቶች ሌላኛው ከእግዚአብሔር ጋር ያላቸውን ኅብረት ማመቻቸት ነው። 1) መንፈስ ቅዱስ በግል ሕይወትህ ከእግዚአብሔር ጋር ያለህን ግንኙነት እጅግ የጠበቀ ያደረገበትን ሁኔታ ግለጽ። 2) ከቤተ ክርስቲያን አምልኮዎች ልዩ የሆነብህን ግለጽ። 3) መንፈስ ቅዱስ ለአምልኮ ያዘጋጀን ዘንድ የሚያደርጋቸውን የተለያዩ ነገሮች ጥቀስ። 4) እነዚህ አገልግሎቶች የሚያበረታቱህ እንዴት ነው?

ሐ. 1) ክርስቲያኖች የሚታገሉባቸው አንዳንድ ኃጢአቶችን ጥቀስ። 2) ክርስቲያኖች በእነዚህ ኃጢአቶች ላይ ኃይልን እንዲያገኙ መንፈስ ቅዱስ የሚረዳቸው እንዴት ነው? 3) መንፈስ ቅዱስ በክርስትና

ሕይወትህ ውስጥ የበለጠ እንድትቀደስ ሲያደርግህ ያየኸው እንዴት ነው?

መ. 1) ሕግ አጥባቂነት ምንድን ነው? 2) ይህ ችግር በክርስቲያን ሕይወት ውስጥ አንዳንዴ የሚታየው እንዴት ነው? 3) አንዳንድ ክርስቲያኖች ወደ ሌላኛው ጽንፍ በመስፈንጠር የመጽሐፍ ቅዱስ ሕግጋትን የማይከተሉት እንዴት ነው? 4) ለቅድስናና እግዚአብሔርን ለመታዘዝ ፍቅር ዋና መነሻ ወይም ውስጣዊ ዓላማ የሚሆነው እንዴት ነው?

ሠ. የመንፈስ ቅዱስ ፍሬን ዘርዘር። 2) ይህ ፍሬ ለመንፈሳዊነት ዋና መለኪያ የሚሆነው እንዴት ነው? 3) መንፈሳዊነትን የምንመዝንባቸው ግሩም መለኪያዎች የሚሆኑት እንዴት ነው?

ረ. የቤተ ክርስቲያን ሽማግሌ ብትሆንና አንድ ሰው ወደ አንተ ዘንድ እርዳታ ፍለጋ ቢመጣ ከተወሰነ ውይይት በኋላ በአጋንንት ተጽእኖ ሥር መሆኑን ብታረጋግጥ 1) አጋንንቱ ይለቀው ዘንድ ከማዘዝህ በፊት ልታውቃቸው የሚገቡ ነገሮች ምንድን ናቸው? 2) ከጠላት ጋር ወደ ውጊያ ግንባር ከመግባትህ በፊት በሕይወትህ እርግጠኛ ልትሆንባቸው የሚገቡ ነገሮች ምንድን ናቸው? 3) በዐውደ ውጊያው እግዚአብሔር ድል ነሺ እንደሆነና አንተም እንደማትሸነፍ ለማረጋገጥ የምትከተላቸው ነጥቦች ምንድን ናቸው?

5. የመዝጊያ ጸሎት